

MIND THE GAP!

SiSwati Lulwimi Lwasekhaya

LALELA NGWANE

INKHOMBANDLELA YELUHLOLO LWETINKONDLO





This content may not be sold or used for commercial purposes.

Curriculum and Assessment Policy Statement (CAPS) Grade 12 SiSwati Home Language Mind the Gap study guide for the poetry *Lalela Ngwane* by ZE Sithole and NA Mahaye.

This publication has a Creative Commons Attribution Noncommercial Sharealike Licence. You can use, modify, upload, download, and share content, but you must acknowledge the Department of Basic Education, the authors and contributors. If you make any changes to the content you must send the changes to the Department of Basic Education. This content may not be sold or used for commercial purposes. For more information about the terms of the license please see: <http://creativecommons.org/licenses/by-nc-sa/3.0/>.

Copyright © Department of Basic Education  
2019 222 Struben Street, Pretoria,  
South Africa  
Contact person: Ms C. Weston  
Email: [Weston.C@dbe.gov.za](mailto:Weston.C@dbe.gov.za)  
Tel: (012) 357 4183  
<http://www.education.gov.za>  
Call Centre: 0800202933

### **Acknowledgements**

The extracts from the poetry in this study guide are from *Lalela Ngwane* by ZE Sithole and NA Mahaye.

### **Mind the Gap Team**

Senior Project Leaders: Dr S. Malapile, Ms C Weston

Production co-ordinators:

B. Monyaki, B. Ras, M. Phonela, M. Nematangari

Authors: VC Shongwe, PS Singwane, GC Nkosi, GM Ngomane, BE Nkosi, TP Shabalala, VJ Shabangu, HM Ngwenyama, NF Maseko

Designer: Page82 Media

Onsite writers' workshop support:

J. Mphidi, V. Magelegheda, P. Hlabiwa, R. Maboye, N. Malope

# Ministerial Foreword

The Department of Basic Education remains steadfastly committed to innovative strategies aimed at enhancing learner attainment. Consistent with the government's commitment in promoting the indigenous languages that form the tapestry of our democratic landscape, this Mind the Gap Self study guide is a concrete demonstration of this commitment.

The release of this self-study guide incorporates all the official African Home Languages focusing on the novel genre at this stage. Not only does the study guide incorporate the African languages, but it also incorporates South African Sign Language Home Language, Afrikaans Home Language and English First Additional Language.

The Mind the Gap Literature Self Study Guide is responding to the broader sectoral reading challenges that the country is experiencing. It seeks to strengthen the following strands of the National Reading Sector Plan: Teacher Development and Support; Direct Learner Support; and Provisioning and Utilisation of the Learning and Teaching Support Materials. Its interactive nature will make it easier for both teachers and learners to read, to learn or study. It is hoped that through this Study Guide, the reading and learning outcomes will be achieved.

Key terminologies are explained or illustrated in a simplified manner and examples of the types of questions as a learner you may expect to be asked in an examination, are included in this study guide. In order to build your understanding, specific questions and possible responses forms part of the study guide package.

The study guide is designed to appeal to any learner offering Grade 12, whether as a part-time or a full-time candidate. Educators in the field will also find it an invaluable resource in their practice.

Every learner is a national asset, all you need now is to put in the hours required to prepare for the examinations and excel!  
We wish each and every one of you good luck and success.



**MRS AM MOTSHEKGA, MP**  
**MINISTER**  
**DATE: 14 NOVEMBER 2019**



Matsie Angelina Motshekga, MP  
Minister of Basic Education

# **INKHOMBANDLELA YELUHLOLO LWETINKONDLO**

**'LALELA NGWANE'**

**LIBANGA LE 12**

**SISWATI LULWIMI LWASEKHAYA**

**2020**

**LENKHOMBANDLELA INEMAKHASI LA-119**




**Inkhombandlela Yeluhlolo-Lwetinkondlo-'Lalela Ngwane' Libanga Le 12  
ISBN 978-1-4315-3393-0**

BABHALI BALENKHOMBANDLELA

LITIKO LETEMFUNDVO LESISEKELO LIBONGA LABABHALI LABALANDZELAKO, NGEKWENTA UMSEBENTI  
LOWENTE LOKUBHALWA KWALENKHOMBANDLELA WABA YIMPHUMELELO:

1. Ms. Veronica C Shongwe Umholi weTilwimi Temdzabu eMpumalanga
2. Ms. Patricia T Tshabalala Umeluleki wekharikhulamu yeLulwimi LweSiswati eMpumalanga
3. Ms. Gloria M Ngomane Umfundzisi weLulwimi LweSiswati eMpumalanga
4. Mr. Corry G Nkosi Umfundzisi weLulwimi LweSiswati eMpumalanga
5. Ms. Peggy S Singwane Umfundzisi weLulwimi LweSiswati eMpumalanga
6. Ms. Nombulelo F Maseko Umfundzisi weLulwimi LweSiswati eMpumalanga
7. Ms. Busisiwe E Nkosi Umfundzisi weLulwimi LweSiswati eMpumalanga
8. Mr. Hendrick M Ngwenyama Umfundzisi weLulwimi LweSiswati eMpumalanga
9. Mr. Vusumuzi J Shabangu Umfundzisi weLulwimi LweSiswati eMpumalanga

## LIKHASI LALOKUCUKETFWE

1	SENDVULELO	6
	<ul style="list-style-type: none"><li>• Indlela yekusebentisa lenkhombandlela</li><li>• Mfundzi welibanga lelishumi nakubili</li><li>• Tihlomiselo letisikhombisa tekufundzela luhlolo</li><li>• Lokulindzeleke kutsi ukwente ngelusuku lweluhlolo</li><li>• Sibutsetelo seLiphepha Lesibili Lulwimi Lwasekhaya: Luhlo lweTemibhalo (Tinhlobo temibuto)</li><li>• Likhasi lalokucuketfwe liphepha lesibili- Luhlo lweTemibhalo</li><li>• Luhla Lwekutikhumbuta.</li><li>• Lokulindzelwe bahloli beliphepha kuwe mhlolwa (Emazinga ebulukhuni bemibuto)</li><li>• Emagama lasetjentiswa nakubutwa imibuto latakusita kutsi uphendvule imibuto ngalokulindzelekile</li></ul>	6 7 8 8 9 10 11 12 14
2	Sibutsetelo Singeniso	
	<ul style="list-style-type: none"><li>• Umlandvo webahleli</li></ul>	18
3	Sigaba 1	
	<ul style="list-style-type: none"><li>• Tiyini tinkondlo</li><li>• Bunkondlo</li></ul>	19 19
4	Sigaba 2	
	Emasu ekuhlutwa kwenkondlo	19
	<ul style="list-style-type: none"><li>• Inshokutsi lesebaleni.</li><li>• Inshokutsi lejulile.</li><li>• Umoya</li><li>• Ingcikitsi</li><li>• Sifundvo nemlayeto</li><li>• Imifanekisomcondvo</li></ul>	20 20 20 20 20 21
	Sakhiwo senkondlo	
	<ul style="list-style-type: none"><li>• Sakhiwo sangaphandle enkondlweni:<ul style="list-style-type: none"><li>○ Iphethini</li><li> Tinzima</li><li> Imigca</li><li> Emagama</li></ul></li></ul>	21 21 21 21

○	Imvumelwano	21
	✚ Imvumelwanosicalo	21-22
	✚ Imvumelwanomkhatsini:	22
	✚ Imvumelwanosigcino	
○	Luchumano	22
	✚ Luchumanosicalo	22
	✚ Luchumanomkhatsini	22
	✚ Luchumanosigcino	22
	✚ Luchumano loluvundlile	22
	✚ Luchumanosiphambano	22-23
○	Sigci	23
○	Sidvonsamoya	23
○	Sicedzelelamcondvo/ I-enjambamenti	23
○	Imphindvwa	23
○	Imphindza	
○	Sifanamsindvo	23
	✚ Sifanankhamisa	23
	✚ Sifanangwaca	
●	Sakhiwo sangekhatsi enkondlweni	24
○	Tinongo	24
○	Taga	24
○	Tisho	
3	Sigaba 3	
	● Kuhlutwa kwaleyo naleyo nkondlo	25-80
	● Luhla lwemagama lachazwako kuleyo naleyo nkondlo	25-80
	● Imisebenti yekutivivinya ngekwenkondlo ngayinye	25-80
4	Sigaba 4	
	● Kuhlola enkondlweni	80
	● Indlela yekuhlola	80

6	Sigaba 5	
	• Indzatjanambhalo yetinkondlo nemibuto lemifisha	81
	• Ticondziso Tekumaka	82-83
7	Sigaba 6	
	• Sibonelo sendzatjanambhalo, mibuto lemifisha netimphendvulo	83-104
7	Sigaba 7	
	• Kunotsa kweluwimi	104-106
9	Sigaba 8	
	• Timphendvulo temibuto yekutivivinya ngekwenkondlo ngayinye	107-114
	• Irubhriki yekuhlola indzabambhalo	114
10	Imitfombolwati	114



## SENDVULELO

### INDLELA YEKUSETJENTISWA KWALENKHOMBANDLELA

- Fundza umlayeto locondziswe kuwe mfundzi welibanga le-12.
- Fundzisa tihlomiselo tekulungiselela luhlolo.
- Caphele lokumele ukwente ngelusuku lweluhlolo.
- Fundzisa sibutsetelo seliphepha lesibili lotawuhlanga nalo ngelusuku lweluhlolo.
- Naka luhla lwekutikhumbuta.
- Fundza ngekucopehela lokulindzelwe bahloli beliphepha lesibili kuwe, kakhulukati emazinga ebulukhuni bemibuto nemagama latawusita kutsi uphendvule imibuto ngalokulindzelekile.
- Fundzisa indlela yekukhetha imibuto Esigabeni A, letakusita kutsi ukhetse imibuto ngalokufanele ngelusuku lweluhlolo.
- Fundzisa indlela leyo naleyo nkondlo lehlutwe ngayo.
- Fundzisa tivivinyo lethambisana nenkondlo ngayinye.
- Cala ngetivivinyo tetinkondlo letehlukene ngembikwekubuka timphendvulo ekugcineni kwalenkhombandlela.
- Kunetibonelo temibuto yendzatjanambhalo lethambisana netimphendvulo.
- Kunetibonelo temibuto lemifisha lethambisana netimphendvulo.
- Kunetivivinyo tendzatjanambhalo nemibuto lemifisha letingenatimphendvulo ekugcineni kwalenkhombandlela, letidzinga wena mhlolwa kutsi ukhombise kuvisisa kwakho.

## KUMFUNDZI WELIBANGA LELISHUMI NAKUBILI

Mfundzi welibanga le-12, lenkhombandlela ikusita kutsi utilungiselele kahle luhlolo lwekuphela kwemnyaka lwelibanga le-12 esifundvweni seSiswati Lulwimi Lwasekhaya. Itawenta kutsi ubhale ngekutetsemba futsi kuphumelele emaphupho netifiso takho.

Kuloluhlolo lweSiswati Lulwimi Lwasekhaya, emaphepha labhalwako matsatfu. Lenkhombandlela igcile ephepheni lelilandzelako:

- Liphepha lesibili, lelicuketse tincwadzi teTemibhalo

Kuleliphepha Lesibili, (Temibhalo), kufundvwa tinkondlo, emanoveli/temdzabu kanye nemidlalo.

Lenkhombandlela igcile kakhulu encwadzini yetinkondlo lelishumi nakubili lehlelwe ngu-MA Nzima na-MF Shongwe lenesihloko lesitsi **Lalela Ngwane** lemiselwe kutsi ifundvwe ebangeni le-12.

## TIHLOMISO TEKULUNGISELELA LUHLOLO

- Hlukanisa umsebenti wakho ngetigatjana lotawukhona kubukana nato. Loku kutawusita ingcondvo yakho kutsi inamatsele kuloko lokufundzako.
- Hlela sikhatsi sakho.
- Kuhlela sikhatsi sakho kufanele kufanane kuto tonkhe tifundvo.
- Lungisa tonkhe tinsita takho tekulungiselela luhlolo. Sibonelo: ipeni, ipeniseli, liphepha kanye nelibhodlela lemanti ekunatsa.
- Tetsembe ngobe loko kutawusita ingcondvo yakho kutsi igcine lwati.
- Loko lokufundzile, kufundzise lomunye kute ukwati kutibona kutsi lolwati sewunalo.
- Lokungenani tinike sikhatsi lesanele sekuphumula, udle kudla lokunemphilo bese unatsa emanti lamanyenti.

## LOKULINDZELEKE KUTSI UKWENTE NGELUSUKU LWELUHLLOLO

- Yenta siciniseko sekutsi uta nepeni lebhhalako, ipeniseli leloliwe, iraba kanye nemshini wekulola ipeniseli.
- Ciniseka kutsi uphetse matisi wakho neliphepha lelikunika lilungelo lekubhala luhlolo, lecuketse tikhatsi nemalanga lotawubhala ngawo tifundvo.
- Lokungenani fika egunjini lekubhala kusasele li-awa ngembikwekucala kweluhlolo
- Tikhulule endlini lencane ngembikwekungena egunjini lekubhalela.
- Ungacitsi sikhatsi lesibalulekile ngekuya endlini lencane sekucale luhlolo nobe emkhatsini weluhlolo.
- Fundzisisa ticondziso ngembikwekubhala.
- Kulesigaba setinkondlo, kufanele wati kusacala luhlolo kutsi utawukhetsa kuphendvulani emkhatsini wenzabambhalo nemibuto lemifisha.
- Hlahlela umbuto kucinisekisa kutsi uvisisa kahle loko lokubutwako.
- Cikelela kulawulwa kahle kwesikhatsi sakho.
- Buka kwabiwa kwemamaki utewukhona kunika imphendvulo lejulile, lecuketse imininingwane lefanele linani lemamaki lelibekiwe.
- Ungetfuswa yimibuto lebukeya ilukhuni ekucaleni kweluhlolo.
- Cala ngemibuto locabanga kutsi ilula kuyiphendvula futsi itakunika emamaki lamanyenti.
- Nakunembuto lokunika bumatima, wengce, uchubekele embili, utawubuyela emuva kulowo mbuto nangabe sikhatsi sivuma.
- Yetama ngako konkhe lokusemandleni akho kuphendvula yonkhe imibuto lolindzeleke kutsi uyiphendvule njengobe kumisiwe eticondzisweni.
- Sebentisa luhla lwekutikhumbuta kucinisekisa kutsi uphendvule njengekusho kweticondziso.
- Bhala ngebunono kute bahloli batewukwati kufundza timphendvulo takho.

SIBUTSETELO SELIPHEPHA LESIBILI, SISWATI LULWIMI LWASEKHAYA, LUHLOLO  
LWETEMIBHALO (TINHLOBO TEMIBUTO)

SIGABA A:	(30)
SIGABA B:	(25)
SIGABA C:	(25)

4. ISIHLANU IMIBUTO lefanele uyiphendvule seyiyonkhe: ESIGABENI A imibuto MITSATFU (3), ESIGABENI B MUNYE (1), ESIGABENI C MUNYE (1) ngalendlela:

SIGABA A: TINKONDLO

TINKONDLO LETIFUNDVWE EKLASINI – Phendvula imibuto ibe MIBILI.

ENKONDLWENI LENGAKAFUNDVWA EKLASINI – Uphocelelekile kuwuphendvula lombuto.

SIGABA B: INOVELI/TEMDZABU

Phendvula umbuto ube MUNYE.

SIGABA C: UMDLALO

Phendvula umbuto ube MUNYE.

5. KUKHETFWA KWEMIBUTO YESIGABA B (INOVELI/TEMDZABU) NESIGABA C (UMDLALO)

- Phendvula KUPHELA imibuto yenoveli/temdzabu loyifundzile kanye nemdlalo lowufundzile.
- Phendvula UMBUTO MUNYE WENZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wenzabambhalo ESIGABENI B, uphocelelekile kutsi uphendvule imibuto lemifisha ESIGABENI C. Nangabe uphendvule imibuto lemifisha ESIGABENI B, uphocelelekile kutsi uphendvule umbuto wenzabambhalo ESIGABENI C. Sebentisa luhlu lwekutikhumbuta kute usitakale.

## LIKHASI LALOKUCUKETFWE

Lelikhasi litawusita bahlolwa kutsi bakwati kukhetsa imibuto labafuna kuyiphendvula ngaphandle kwekufundza lonkhe liphepha lemibuto.

<b>SIGABA A: TINKONDLO</b>			
<b>Tinkondlo letifundvwe eklasini: Phendvula nobe nguYIPHI imibuto LEMIBILI.</b>			
<b>INOMBOLO YEBUTO</b>	<b>UMBUTO</b>	<b>EMAMAKI</b>	<b>LIKHASI</b>
1. <i>Inkondlo 1</i>	Umbuto loyindzatjanambhalo	10	
2. <i>Inkondlo 2</i>	Imibuto lemifisha	10	
3. <i>Inkondlo 3</i>	Imibuto lemifisha	10	
4. <i>Inkondlo 4</i>	Imibuto lemifisha	10	
<b>NA</b>			
<b>Inkondlo lengakafundvwa eklasini: Uphocelekile kuphendvula lombuto.</b>			
5. <i>Inkondlo 5</i>	Imibuto lemifisha	10	
<p><b>*CAPHELA:</b> Phendvula UMBUTO MUNYE WENZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wenzabambhalo ESIGABENI B, uphocelelekile kutsi uphendvule imibuto lemifisha ESIGABENI C. ESIGABENI B naseSIGABENI C, phendvula umbuto MUNYE kuphela.</p>			
<b>SIGABA B: INOVELI/TEMDZABU</b>			
<b>INOVELI: Phendvula umbuto ube MUNYE kulamanoveli lemisiwe.</b>			
6. <i>Liphume Nebovu</i>	Umbuto loyindzabambhalo	25	
7. <i>Liphume Nebovu</i>	Imibuto lemifisha	25	
8. <i>Kubamba Letingelako</i>	Umbuto loyindzabambhalo	25	
9. <i>Kubamba Letingelako</i>	Imibuto lemifisha	25	
10. <i>Tibopho Telutsandvo</i>	Umbuto loyindzabambhalo	25	
11. <i>Tibopho Telutsandvo</i>	Imibuto lemifisha	25	
<b>NOBE</b>			
<b>TEMDZABU: Phendvula umbuto ube MUNYE kulena yetemdzabu lemisiwe.</b>			
12. <i>Buciko Bemlomo1</i>	Umbuto loyindzabambhalo	25	
13. <i>Buciko Bemlomo1</i>	Imibuto lemifisha	25	
<b>SIGABA C: UMDLALO</b>			
<b>Phendvula umbuto ube MUNYE kuleti temidlalo letimisiwe.</b>			
14. <i>Kutawuba Njalo</i>	Umbuto loyindzabambhalo	25	
15. <i>Kutawuba Njalo</i>	Imibuto lemifisha	25	
16. <i>Lami Lisiphetfo</i>	Umbuto loyindzabambhalo	25	
17. <i>Lami Lisiphetfo</i>	Imibuto lemifisha	25	

**CAPHELA:** ESIGABENI B ne-C, munye umbuto lophendvuliwe ufanele ube YINDZABAMBHALO nobe IMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.

## LUHLA LWEKUTIKHUMBUTA

Lelikhasi litawusita bahlolwa kutsi babone kutsi ngabe baphendvule linani lemibuto lekunguyona lekumele bayiphendvule.

SIGABA	TINOMBOLO TEMIBUTO	LINANI LEMIBUTO LEPHENDVULWAKO	BEKA LUPHAWU✓
A: TINKONDLO (Tinkondlo letifundvwe eklasini)	1–4	2	
A: TINKONDLO (Inkondlo lengakafundvwa eklasini)	5	1	
B: INOVELI/TEMDZABU (Indzabambhalo nobe imibuto lemifisha)	6–13	1	
C: UMDLALO (Indzabambhalo nobe imibuto lemifisha)	14–17	1	
<b>CAPHELA:</b> ESIGABENI B ne–C, cinisekisa kutsi uphendvule YINYE INDZABAMBHALO NAMUNYE umbuto WEMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.			

## LOKULINDZELWE BAHLOLI BELIPHEPHA KULOHLOLWAKO

(Emazinga ebulukhuni bemibuto)

Nangabe ukhetse kuphendvula indzatjanambhalo, bahloli balindzele kutsi wente loku:

- Hlatiya sihloko.
- Khombisa kuvisisa lokubutiwe
- Hlela kahle indzatjanambhalo.
- Indzatjanambhalo yakho ibe nesingeniso, umtimba kanye nesiphetho.
- Yetfula sihloko.
- Hlala esihlokweni (kulokubutiwe) unganhlahlatsi.
- Bhala ngelulwimi lolwemukelekile.
- Veta likhono lekuhumusha sihloko, kujula kwemibono, kwesekela nekuvisiswa kwematheksthi eTemibhalo.
- Sebentisa imisho levakalako futsi letinhlobonhlobo.
- Sebentisa imibono lejulile kwesekela sihloko.
- Veta umbono wakho esiphethweni.
- Landzela linani lemagama lelimisiwe.
- Phindza ufundze yonkhe indzatjanambhalo ulungise emaphutsa elupelomagama nekusetjentiswa kwelulwimi.

Nangabe ukhetse kuphendvula **imibuto lemifisha**, bahloli balindzele kutsi wente loku:

Emibutweni lemifisha, unikwa inkondlo letsetfwe encwadzi yetinkondlo. Phendvula imibuto lesuselwa kuletheskthi. Letinye timphendvulo utatiffola kuletheskthi. Leminye yalemibuto itawuhlolisisa kuvisisa lwati lolusenkondlweni yonkhe, inshokutsi lesebaleni, imvumelwano, luchumano, iphethini, njll. Leminye imibuto itawubuta umbono wakho ngalokwenteka enkondlweni

Loluhlobo lwemibuto ludzinga lamakhono lalandzelako:

- Kuvisisa **umcondvo losebaleni** wenkondlo. Kufanele utfole lwati lolubekwe ebaleni enkondlweni.
- Likhono **lekuhlembisa lwati** enkondlweni. Ungabutwa kutsi ufinyete emaphuzu labalulekile nobe ucatsanise lokutsite enkondlweni.
- Likhono lekunika imininingwane lengakavetwa ngalokus ebaleni ngekusebentisa lwati lonalo ngenkondlo. Ngalamanye emagama kusho kutsi **ucagele NOBE ucabangele**. Loku kungafaka ekhatsi kuchaza indlela tinongo tenkhulumo letitsintsa indlela lovisisa ngayo inkondlo, kuchaza tingcikitsi nobe kucatsanisa tifundvo nemilayeto.

- Likhono **lekuhlola** timphawu tenkondlo ubeke imibono yakho ususela elwatini lolutfole enkondlweni.
- Ungabutwa kutsi **uvumele nobe uphikise sitatimende** nobe ucoce kabanti ngetinhloso tembongi tekuventa lokutsite enkondlweni.
- Likhono lekubeka umbono neluvo lwakho ngalokusenkondlweni, **uncome**. Ungabutwa umcabango wakho ngemiva yembongi, nayikhuluma ngesimo lesitsite nobe uphawule ngekutsi bewungenta njani nangabe utitfole usesimeni lesifanako nalesi salembongi. Ungabutwa kutsi ucoce ngekutsi sitayela sembongi sisita njani kuchaza imiva yetetsamelilwati.
- Nika imininingwane lelingene linani lemamaki lanikwe imibuto ngekwehlukana kwayo.



EMAGAMA LASETJENTISWA NAKUBUTWA IMIBUTO

EMAZINGA EBULUKHUNI BEMIBUTO	LOKULINDZELEKE KUTSI UKWENTE
<b>Lokusebaleni: Imibuto lemacondzana nelwati lolusebaleni etheksthini.</b>	
Nika tintfo/ bantfu/ tindzawo/ timphawu ...	Bhala luhlu nobe linani letintfo letibutiwe, sib. Bunkondlo/ emagama etindzawo, njll.
Veta emaciniso/ tizatfu/ emaphuzu/ imicabango ...	Bhala lwati ngaphandle kwekuluchaza nobe kuphawula ngalo.
Tfola tizatfu/ bantfu/ imbangela...	Bhala leto tizatfu letibutiwe lokungenteka tibaliwe enkondlweni.
Bhala luhlu lwemaciniso/ emagama/ tizatfu ...	Nika lawo maciniso/ emagama nobe tizatfu, lokutfolakala enkondlweni.
Chaza indzawo/ bantfu/ kunjalo bemlingisi ...	Bhala inchazelo lecacile yenzawo / yenkondlo/ yetintfo.
Landzisa ngesigameko/ sigigaba/ senteko/ lwatinchanti ...	Coca kabanti ngesigameko lesitsite lesenteka enkondlweni.
<b>Kuhlelebisa kabusha: Imibuto ledzinga kuhlatiya, kuhluta nekuhlelebisa lwati loluwetwa etheksthini.</b>	
Finyeta emaphuzu lamcoka/ imicabango/ buhle /nebuli/...	Nika ngalokufisha imininingwane lebalulekile ngaphandle kwekwengeta lokungakadzingeki.
Hlela letintfo letifanako ngemacembu /letinetimphawu letifana	Butsela/ Gcogcela ndzawonye lokufanako.
Nika kufanana / umehluko ...	Bhala lokufanako nobe lokwehlukile emkhatsini wetintfo losuke unikwe tona.
Nika lokucuketfwe ngalokufisha ...	Nika lwati loluphatselene nentfo letsite ngaphandle kwekuchaza kabanti.
<b>Kutsatsa tincumo (kucabangela Imibuto ledzinga kutsi umfundzi atibandzakanye ngelwati lalutfole etheksthini abe asebantisa lwatinchanti lwakhe.</b>	
Chaza umcondvo lomcoka ...	Nika inchazelo ngemininingwane lebalulekile.
Catsanisa imicondvo/ indlela lokutsatfwa ngayo tintfo/ tento...	Nika umehluko nobe kufanana kwemicondvo/ indlela lekutsatfwa ngayo tintfo/ tento.
Yini injongo yembhali nobe umlingisi / inhloso /indlela latsatsa ngayo tintfo/ inshisekelo /tizatfu ...	Chaza sizatfu nobe imbangela yekutsi imbongi/setsamelilwati yente intfo letsite.
Chaza imbangela /umphumela walokutsite ...	Nika ngalokucacile sizatfu nobe umtselela/ligalelo lentfo letsite.
Yini inhloso yalokwentekako/ lokuphawulwako/ indlela lekutsatfwa ngayo tintfo, njll ekuveteni imbongi/ tetsamelilwati ...	Intfo letsite yentekelani/ inhloso yendlela lokutsatfwa ngayo tintfo, njll. Intfo letsite yenteke ngalokufanele yini?

Ngabe sifanisongco/ sifaniso/ umfanekisomcondvo kukutsintsa njani kuvisisa kwakho...	Ligalelo lenkhulumo lenongiwe ekuvisiseni kwakho inkondlo.
Ucabanga kutsi kutawuba yini umphumela, wesento /simo/ sigigaba/ sigameko/ sehlakalo	Veta imicabango yakho ngalokungahle kwenteke ngenca yesincumo lesitsite.
<b><i>Kuhlola: Lemibuto iphatselele nekwehlulela mayelana nelizinga nekubaluleka. Loku kufaka ekhatsi tincumo, ngesimo lesingiso, kwetsembeka, emaciniso nemibono, kwemukeleka, kuhleleka ngekulandzelana, kanye netintfo letifana nenshisekelo nekwehlukeleka kwetincumo netento ngekwemagugu ekuphila nekutiphatsa.</i></b>	
Ucabanga kutsi lokwentekako kuyetsembeka/ kungiko/ kungenteka?	Hlola kwetsembeka nekungetsembeki kwalokwentekako.
Ngabe umbono wembhali uyetsembeka yini/ uhlelekile nekutsi uphatsa ngalokufanele yini?	Phawula ngekwetsembeka nekuhleleka kwembono wembongi nekutsi uvetwe ngalokwemukelekako yini.
Coca/ phawula ngalokujulile ngetigameko/ ngalokuhlosiwe/ indlela lekutsatfwa ngayo tintfo/ tiphakamiso/ umtselela ...	Beka luvo lwakho lolukhombisa kuvisisa lokusezingeni lelibabatekako ngetigameko/ tinhloso tembongi nendlela lokutsatfwa ngayo tintfo.
Uyavumelana yini nembono/ lokushiwoko/ lokuhunyushwako ngekutsi...	Veta kuhambisana nobe kungahambisani nalokushiwoko ngekutsi....
Ngekubona kwakho ifanele yini imbongi/ tetsamelilwati kutsi tiphakamise/ tifikaze kutsi... (sekela imphendvulo yakho/ nika tizatfu temphendvulo yakho.)	Phawula ngekufaneleka kwetiphakamiso tembongi/ tetsamelilwati kutsi tiphawule nobe tesekele kutsi (sekela imphendvulo yakho/nika tizatfu temphendvulo yakho.)
Ngabe indlela imbongi letsatsa ngayo tintfo/ similo sayo/ tento tayo kuyemukeleka yini kuwe? Nika tizatfu temphendvulo yakho.	Phawula ngekwemukeleka nobe kungemukeleki kwesimilo sembongi/kwendlela letsatsa ngayo tintfo/ tento tayo, njll bese wesekela lokushoko.
Ngabe tento tembongi / indlela letsatsa ngayo tintfo / tinhloso tayo, kumveta angumuntfu lonjani ngekwesimongcondvo semagugu emmango jikelele?	Chaza indzima ledlalwa tento tembongi, indlela letsatsa ngayo tintfo netinhloso tayo ekuveteni similo sayo ngekwesimongcondvo semagugu emmango jikelele?
Coca / phawula ngalokujulile ngekwemukeleka kwetincumo letentiwe etheksthini	Nika lwati lolusezingeni lelibabatekako ngekutsi intfo letsite leyentiwa yimbongi iyemukeleka yini.

<b><i>Kuncoma: Lemibuto yentelwe kuhlola umtselela lowentiwe yitheksthi engcondvweni kanye nasekhonweni lekuncoma buhle bembhalo kumhlolwa. Icondziswe ngco etimphendvulweni letitsintsa imiva ngalokucuketfwe, ngetinhlobo tebalingisi nobe tigateko kanye nendlela yekwemukela kusetjentiswa kwelulwimi kuletheksthi (njengekukhetfwa kwemagama kanye nemifanekisomcondvo)</i></b>	
Coca ngetimphendvulo takho ngaletheksthi / lokushiwo ingcikitsi/imphindvwa / sifutamsindvo, njll.	Nika luvo lwakho ngengcikitsi/imphindvwa / sifutamsindvo, njll. etheksthini.
Ngabe uyevelana yini nembongi? Wena bewutawenta njani /bewutawutsatsa siphil sincumo kube bewukulesimo lekuso	Tifake eticatfulweni tembongi, usho lebewungakwenta nabewungavelelwa ngulokwenteka emphilweni yayo.
Coca/ Phawula ngendlela imbongi lesebentise ngayo lulwimi...	Buka indlela lulwimi lolusetjentiswe ngayo enkondlweni ubuye ubeke luvo lwakho. (Kwabiwa kwemamaki kutawusita kuloluhlobo lwembuto.)
Coca ngemphumelelo yesitayela sembongi/yekusetjentiswa kwesinongo lesitsite/ saga/ Imifanekisomcondvo	Beka luvo lwakho ngendlela imbongi lebeke ngayo inkhulumo/ lengenise/ lephetse ngayo inkondlo/ kuphumelela kwayo ekwakheni sitfombemcondvo.

## SIBUTSETELO

### SINGENISO

Umlandvo webahleli

#### **M A NZIMA**

Mduduzi Absalom Nzima watalwa mhlaka 21 Kholwane 1974 endzaweni yaseBreyten eMsukaligwa. Wafundza eSiyacatfula, Mkhomazi naseMasizakhe. Wendulela enyuvesi yakaZulu, kepha-ke tifundvo takhe uticedze e-UNISA lapho enta khona ticu tetilwimi.

Lutsandvo lwetemibhalo walutfofa lapho afundza emabanga ekucesha lokuchubekako. Emagalelo aKhe abonakele etinkondlweni, kuma-eseyi nasetindzabeni letimfishane.

#### **M F SHONGWE**

Masesi Fezile Shongwe watalwa mhlaka 1 Inkhwenkhweti 1986 endzaweni yakaShongwe. Utalwa nguJonathan naThandi lowalifulatsela leli lelimagadze lahlabako. Wafundza eZithulele Primary, Suikerland naseNjeyeza High. Ticu takhe te-Bed nete-BA (Hons) utifundze enyuvesi yaseVenda. Usebentile njenge-tutor afundzisa temibhalo nekuhlelenjiswa kwelulwimi netenchubomgomo. Njengamanje ufundzisa esikolweni iMdzabu High. Likhono lakhe kutemibhalo libonakele lapho aba ngumhleli, ngumbhali, ngumhluti, ngumcwangingi nemhumushi.

## **SIGABA: 1**

### **TIYINI TINKONDLO**

Tinkondlo tibuciko bekuhlelwa kwemagama, labhaliwe nobe lakhulunywako, kute imbongi yendlulise lokubi, lokuhle lekubona kwenteka emimangweni nobe lekucabangako lokutsintse imiva nemicabango yayo. Loku ikwendlulisela tetsamelilwati ngetindlela letehlukene, lokungenteka kube kudvumisa, kuhalalisa, kudvumala, kujabha, kwetfuka, kumangala, kwesaba, njll. Tinkondlo tivame kubhalwa ngelulwimi lolushubile nobe loluzinga kuchazwa. Lolulwimi ngilo lolwenta inkondlo ibe nemcondvo losebaleni nalobhacile (lojulile).

**CAPHELA:** Mhlolwa kufanele ufundze tinhlobo letehlukene tetinkondlo tetinkondlo letimiselwe kutsi tifundwe bafundza belibanga le-12 kulowo mnyaka.

### **BUNKONDLO**

Bunkondlo timphawu letenta umbhalo ufaneleke kuba yinkondlo. Letimphawu tibonakala ngekubuka nje ngemehlo (sakhiwo sangaphandle), nekubuka ngalokujulile loko lokusetjentiswe yimbongi kwakha inkondlo yayo (sakhiwo sangekhatsi). Lokubonwa ngemehlo, sakhiwo sangaphandle, sifaka ekhatsi loku lokulandzelako: Tindzima, imigca nekuhleleka kwemisho nemagama etindzimeni, nasenkondlweni yonkhe, imvumelwano, luchumano, sidvonsamoya, sicedzellamcondvo, imphindza, imphindvwa, imisindvo, silinganisamcondvo, njll.

Lokujulile, sakhiwo sangekhatsi senkondlo, sifaka ekhatsi loku lokulandzelako: Imifanekisomcondvo, taga netisho. Imifanekisomcondvo yakheka engcondvweni yimbongi neyetetsamelilwati kute tivisise inkondlo ngalokujulile. Tinongo tenkhulumo tifaka ekhatsi, sifaniso, sifanisongo, kumunfutisa, kucatsanisa, inhlonipho, sihabiso, njll. Konkhe loku kungumzamo wekuveta umlayeto wasonkondlo ngetheksthi yakhe.

Letincenye letilandzelako titawusita kutsi wena njengemhlolwa, ukwati kuhluta nanobe nguyiphi inkondlo losuke unikwe yona:

## **SIGABA: 2**

### **EMASU EKHULUTWA KWENKONDLO NETIBONELO LETISENKONDLWENI**

#### **Inshokutsi nobe umcondvo lesebaleni.**

Nguloko lokushiwo ngusonkondlo ngewakhe emagama njengobe anjalo enkondlweni.

#### **Inshokutsi lejulile.**

Ngumcondvo lofihlakele wenkondlo, lovela naskuchazwe ngalokujulile emagama lasetjeentiswe ngusonkondlo.

#### **Umoya.**

Umoya simo imbongi lesuka ikuso nayibhala inkondlo, lokungaba kumangala, kwetfuka, kudideka, kutsandzana, kujabha, kuvelana, kujabula, kubalisa, kukhululeka, lubandlululo, kutfukutsela, kutiya kwesimo, kusola, kwesaba, njll.

#### **Ingcikitsi.**

Ingcikitsi sisusa lesente imbongi yabhala inkondlo. Lesisusa sibonakala ngemagama lakhetsekile lasetjentiswangusonkondlo enkondlweni yonkhe. Nangabe sonkondlo abhala ngengcikitsi leyimvelo, utawukhetsa emagama laphatselene nemvelo.

**Sibonelo:** Enkondlweni letsi', Tibane,' ingcikitsi yimvelo. Kute igcame lengcikitsi, sonkondlo usebentise lamagama lalandzelako:

Timbali, inyeti, lilanga, sibhakabhaka, njll.

Tibonelo tengcikitsi tingafaka ekhatsi leti letilandzelako: Lutsandvo, imfundvo, ithekhinoloji, inhlopheko, njll.

#### **Sifundvo**

Sifundvo lwati lolutfolwa tetsamelilwati ngemphilo emuva kwekufundza inkondlo. Esikhatsini lesinyenti, sonkondlo utsi angabona tintfo letenteka emmangweni, letinhle naletimbi, abhale inkondlo, lokutawutsi tetsamelilwati natiyifundza, titfole sifundvo kuyo. Kulesinye sikhatsi akubi nemyalo kepha indlela tintfo letenteka ngayo, tinika sifundvo kulabanye. Inkondlo yinye ingaba netifundvo letehlukahlukene.

#### **Umlayeto**

Umlayeto ngulowenta tetsamelilwati ticaphele nobe tecwayiseke kutsi tintfo tini lekumele titente nalokumele tingatenti emphilweni. Inkondlo ingaveta imilayeto leyehlukahlukene lekumele icashelwe tetsamelilwati.

### **Imifanekisomcondvo**

Imifanekisomcondvo yakheka engcondvweni yembongi neyetetsamelilwati kute tivisise inkondlo ngalokujulile. Ifaka ekhatsi letinongo letilandzelako: sifaniso, sifanisongco, kumuntfutisa, njll.

### **Sakhiwo senkondlo**

Sakhiwo senkondlo sehlukaniwe kabili. Kunesakhiwo sangaphandle nesakhiwo sangekhatsi. Sakhiwo sangaphandle yindlela inkondlo leyakheke ngayo. Sakhiwo sangekhatsi sigcile kakhulu elulwimini lwebunkondlo imbongi lesuke ilusebentisile ekubhaleni inkondlo yayo.

### **Sakhiwo sangaphandle enkondlweni:**

Esakhiweni sangaphandle kubukwa loku lokulandzelako:

### **Tindzima:**

Indzima yakhiwa yimigca. Tindzima tenkondlo tiletsa umcondvo wenkondlo lophelele. Nguleyo naleyo nkondlo iba nelinani letindzima lelitsite. Inkondlo ingaba nendzima yinye, letimbili, letintsatfu nobe ngetulu.

### **Imigca:**

Inkondlo yakhiwa yimigca lemifisha nalemidze. Imigca yenkondlo yakhiwa ngemagama lalinganako nobe langalingani, kuye ngesitayela imbongi lesisebentisile.

### **Emagama:**

Imigca yenkondlo yakhiwa ngemagama, lamadze nalamafisha, kuye ngesitayela imbongi lesisebentisile.

### **Imvumelwano:**

Imvumelwano yakhiwa **kufana kwemalunga** latsite emagameni lasenkondlweni. Kunetinhlobo letehlukene temvumelwano, letifaka ekhatsi leti letilandzelako:

- Imvumelwanosicalo:

Yakhiwa **ngemalunga lafanako emagameni lasekucaleni kwemigca yenkondlo**. Kungenteka emalunga afane emigceni lemibili lelandzelanako, kumbe emigceni lengalandzelani. Nangabe imigca ilandzelana, kuba yimvumelwanosicalo lecondzile kantsi nangabe isemigceni lengalandzelani, kuba yimvumelwanosicalo leyecako.

- Imvumelwanomkhatsini:

Yakhiwa **ngemalunga lafanako lasekugcineni kwemagama lasekhatsi nemugca munye** wenkondlo. Kulesinye sikhatsi kuba lilunga lelisekugcineni kweligama lelisekhatsi nemugca nelilunga lelisekugcineni kweligama lelisekugcineni emgcani munye.

- Imvumelwanosigcino:

Yakhiwa **ngemalunga lafanako emagameni lasekugcineni kwemigca** yenkondlo. Kungenteka emalunga afane emigcani lemibili lelandzelanako, kumbe emigcani lengalandzelani. Nangabe imigca ilandzelana kuba yimvumelwanosigcino lecondzile kantsi nangabe isemigcani lengalandzelani, iba yimvumelwanosigcino leyecako.

#### **Luchumano:**

Lwakhiwa kufana kwemagama latsite lasenkondlweni. Kunetinhlobo letehlukene teluchumano, letifaka ekhatsi leti letilandzelako:

- Luchumanosicalo:

**Ngemagama lafanako lasekucaleni kwemigca** yenkondlo. Kungenteka emagama afane emigcani lemibili lelandzelanako kumbe emigcani lengalandzelani. Nangabe imigca ilandzelana, kuba luchumanosicalo lolucondzile kantsi nangabe asemigcani lengalandzelani, kuba luchumanosicalo lolwecako.

- Luchumanomkhatsini:

Lwakhiwa **ngemagama lafanako lasemkhatsini nemigca lelandzelanako** yenkondlo,

- Luchumanosigcino:

Lwakhiwa **ngemagama lafanako lasekugcineni kwemigca** yenkondlo. Kungenteka emagama afane emigcani lemibili lelandzelanako kumbe emigcani lengalandzelani. Nangabe imigca ilandzelana, kuba luchumanosigcino lolucondzile kantsi nangabe asemigcani lengalandzelani, aba luchumanosigcino lolwecako.

- Luchumano loluvundlile:

Lwakhiwa **ngemagama lafanako lavundlile emigcani yenkondlo lemibili lelandzelanako.**

- Luchumanosiphambano:

Lwakhiwa **ngemagama lafanako laphambanako emigcani yenkondlo lemibili lelandzelanako.**



**Sigci:**

Sigci sendzima nobe semugca wenkondlo sitfolakala nakuphinyiswa emalunga emagama emigceni. Budze bemigca buyasidala sigci. Lelo nalelo lunga leligama liphinyiswa ngekugcizelela. Lapho kutawuphawulwa ngetimphawu letiletsa sigci ngalendlela: (.) nalolu (!) lusho umsindvo logcizelelwe; kantsi (,) na-(') kusho kuphumula kancane, kantsi lolu (:) lusho umsindvo logcizelelwe.

**Sidvonsamoya:**

Sitfolakala ekhatsi nemugca munye. Sibonakala ngekusetjentiswa kwesiphumuti (,) ekhatsi nemugca wenkondlo.

**Sicedzelelamcondvo:**

Sakhiwa ngumugca lovulekile lonemcondvo lophelela emgceni noma emigceni lelandzelako.

**Imphindvwa:**

Yakhiwa kusetjentiswa **kwemugca wenkondlo lofanako** ekucaleni nobe ekugineni kwaleyo naleyo ndzima kumbe etindzimeni letehlukene tenkondlo.

**Imphindza:**

Yakhiwa kuphindwaphindvwa **kweligama lelifanako emgceni munye** endzimeni yenkondlo.

**Imisindvo**

Imisindvo yehlukene kabili. Kunesifanamsindvo nesentakutsi.

- Sifanamsindvo:

Sifanamsindvo sehlukene kabili. Sifaka ekhatsi sifanangwaca nesifanankhamisa.

- Sifanankhamisa:

Sifanankhamisa **sakhiwa ymisindvo yabonkamisa labafanako ekucaleni kwalelo nalelogama emgceni munye** wenkondlo.

- Sifanangwaca:

Sifanangwaca **sakhiwa yimisindvo yabongwaca labafanako ekucaleni kwalelo nalelo gama emgceni munye** wenkondlo.

- Sentakutsi:

Ngumsindvo lowakhiwayindlela sento lesitsite lesenteka ngayo. Sibonakala ngekusetjentiswa kwemagama lahambelana naloko lokukhulunywa ngako enkondlweni.

**Sakhiwo sangekhatsi enkondlweni:**

Sakhiwo sangekhatsi enkondlweni silulwimi lolujulile lolusetjentiswa yimbongi lolufaka ekhatsi tinongo tenkhulumo (imifanekisomcondvo) taga, tisho, kukhetseka kwemagama, umoya, bugagu, lusinga, njll.

**Tinongo tenkhulumo:**

Tinongo tenkhulumo libintana lemagama nobe umusho lobeka intfo ngemagama lajulile ladzinga inchazelo. Tinongo tenkhulumo tifaka ekhatsi leti letilandzelako:

- **Sifaniso:**

Kufananisa tintfo letimbili letingafani kodwa letifana ngetento, ngesimo nangebunjalo bato ngekusebentisa takhi letifaka ekhatsi leti: kuhle kwe-, njenga-, sa-, kwe-, njll.

- **Sifanisongco:**

Kubita intfo lenye ngalenyengobe inetimphawu letifanako.

- **Kumunfutisa:**

Lolu luhlobo lwesinongo lapho intfo lengaphili inikwa timphawu temunfu nobe loko lokwentiwa ngumunfu. Kumunfutisa kunaletinhlobo letilandzelako:

- ✚ Kumunfutisa ngetitfo temtimba wemunfu.
- ✚ Kumunfutisa ngetento letentiwa bantfu.
- ✚ Kumunfutisa ngemuva yebantfu.

- **Umbiti.**

Kukhulumisa intfo lengaphili kwangatsi iyeva futsi itakuphendvula.

- **Sihabiso:**

Kutsatsa intfo nobe senteko lesincane usente sibe sikhulu ngendlela lengetulu kwekwenta. Loku kungachaza kwandzisa inkhulumo.

- **Inhlonipho:**

Kusho intfo lehlabako, lembi, lengemukeleki nobe lehlambalata ngemamagama lahoniphako, lapholile, lamnandzi nalahehako (Kuhlaneketela).

- **Siphukuto:**

Kubeka emavi ngendlela yekuhlaneketela bugcine buphelile buciniso bawo.

- **Simeleli/ imethonomi:**

Intfo letsite imelwa ngulenyecishe ifane nayo nobe lesondzelene nayo enkhulumeni.

- **Silutfo:**

Ngemavi lahlabako futsi latfunuka inhliyo. Lapha, ekucaleni kuba ngatsi uyabongwa kantsi uyadzelelwa.

- **Luphawu**

Kusetjentiswa emagama latsite kuchaza simo lesitsite.

- **Sifutamsindvo:**

Ligama lelifute umsindvo lowentiwa yintfo letsite

**CAPHELA: Naletinye tinongo letimiselwe kufundvwa, letingakabalwa lapha.**

- **Kukhetfwa kwemagama:**

Kukhetfwa kwemagama, likhona lasonkondlo lekusebentisa emagama nobe emabintana lakhetsekile, lafanele futsi lahambisana naloko lakwendlulisela tetsamelilwati.

- **Taga/ Tisho:**

Taga netisho lulwimi lolushubile lolubeka inkhulumo ngemcondvo lofihlakele. Kute tivisiseke, kulindzeleke kutsi wena mfunzi wati inchazelo yato ubuye ubuke nekufaneleka kwato enkondlweni.

**SIGABA: 3**

**KUHLUTWA KWENKONDLO NGAYINYE NETIBONELO TEMIBUTO:**

**INKONDLO 1**

**WENA GCIWANENDZINI -TE SITHOLE**

- 1 Azange ngikusukele
- 2 Nguwe lowangisukela,
- 3 Wahlala nami ngaphandle kwekuvumelana
- 4 Awuzang'ufune kuva umbono wami.
- 5 Utitselile-ke msobho elutswayini
- 6 Ngitakukhomba bantfu kutsi banjani!
  
- 7 Emahloni' awunawo mbulalavendzini!
- 8 Awunenzaba nesitfunti semuntfu
- 9 Utitsel' inyandza ugadle,
- 10 Usilise njengembokodv' etjeni,
- 11 Usila kulomdzala, usile nakulomncane
- 12 Hhawu lobudlabha bakho!
- 13 Lamuhla ufike ekugcineni.
  
- 14 Ngilibonile litubane lakho
- 15 Uta ngemandl' ufik' ugadle,
- 16 Ufike ubhubhise nasewufikile,
- 17 Ngatsatsa tami ngahloma ngaphelela,
- 18 Ngaya kubeluleki banghlomisa ngelwati
- 19 Ngalalelisisa njengemntwana nakatfunywa.
- 20 Siyohlangan' etulu njengelihlinzamfuku.
  
- 21 Angeke ngikucoshe gciwanendzini
- 22 Sitawuhlala nje sinawe
- 23 Kodwa utawulalela mine,
- 24 Ngiyati imizuzu nemahora kuyatfubeleta,
- 25 kujahela kungisibekela ngentima,
- 26 Nakimi kuyophel' emafuts' esibaneni,
- 27 Kodwa angeke ungitfole malula
- 28 Labanyenti ngiyobacwayisa ngawe,
- 29 Ngobe wen' ulicili lelihamba ngebumnyama.

### **1. LOKUSHIWO YINKONDLO NOBE UMCONDVO LOSEBALENI**

Sonkondlo utfukutsele ukhuluma neligciwane ulitjela kutsi akalikuskelanga kepha lona ngilo lelitikhetsesele kuhlala kuye ngaphandle kwemvumo yakhe. Leligciwane lititselile kusonkondlo ngobe utsi utalikhomba bantfu.

Utsi leligciwane alinamahloni, alinandzaba nesitfunti semuntfu, liyatingenela ligulise libuye libulale bonkhe bantfu kepha yena sonkondlo utawulikhomba bantfu. Uwabonile ematubane alo nangendlela lelibhubhisa ngalo. Sonkondlo sewulitfolile lwati, angeke alicoshe leligciwane kepha utalibusa kulomtimba wakhe angeke limtfole melula.

### **2. UMCONDVO LOJULILE LOSENKONDLWENI**

Lenkondlo ikhuluma ngesifo lesingumbulalave. Lesifo sengculazi asiceli imvumo kumuntfu, sivele sitingenele nje. Sonkondlo utsi lesifo sifike kahle kuye akasesabi. Utawukhona kumelana naso. Ugcizelela kutsi naso lesifo sitatvela lapha kuye angeke asiyekele. Sonkondlo utsi ingculazi ayinamahloni futsi ayinandzaba nekutsi ubaluleke kangakanani. Lesifo singakungena sikudla size sikucedze. Asikhetsi singena nobe ngabe ngubani, lomdzala nobe lomncane sisebente ngaye aze afe. Sonkondlo utsi uye kulabo labati kabanti ngalesifo, bafike bamnika lwati lwekutiphatsa nekutsi kumele aphile njani uma sesimngenile.

Sonkondlo utsi lesifo sesingene bantfu labanyenti ngalendlela lesigijima ngayo nobe lesandze ngayo. Utsi uvele wasebentisa lwati lanalo kulwa nalesifo. Sonkondlo utsi bayohlangan'etulu njengelihlinzafuku, uchaza kutsi sewusihlakaniphele lesifo. Ngalesikhatsi sichamuka naye utawube asilindzile. Utawugadla ngalolwati lanalo ngaso, alwe ngalemitsi lecondzene nalesifo. Utawusebentisa emaphilisi, adle kahle abuye atiphatsa kahle.

Sonkondlo utsi angeke alicoshe leligciwane kuye utawuphila nalo. Utawuchubeka adle lemitsi kute lingambulali achubeke nemphilo kugcine yena. Utsi angeke aphele emandla, uyohlala asigadzile nobe ahlomile afundzise abuye asite nalabanye labete lwati ngalesifo.

### **3. UMOYA WENKONDLO**

Lenkondlo inemoya wekutfukutsela, kutetsemba nekungesabi.

### **4. INGCIKITSI**

Ingcikitsi yalenkondlo temphilo, sifo, kugula nobe kungaphili kahle.

### **5. SIFUNDVO NEMLAYETO**

**Sifundvo** lesitfolakala kulenkondlo sitsi, ungaphila sikhatsi lesidze nanobe ungenwe sifo sembulalave ingce nje nawunelwati ngaso.

**Umlayeto** utsi bantfu bantfu abatsatse imitsi yekudzambisa ibuye ilalise lesifo emitimbeni. Itsi ababe nelwati ngalesifo.

## **6. SAKHIWO SENKONDLO**

### **6.1. SAKHIWO SANGAPHANDLE ENKONDLWENI**

#### **6.1.1. IPHETHINI**

- **Emagama**  
Emagama acala kulamabili kuye kulasihlanu.
- **Imigca**  
Imigca yehlukile, isukela kulesitfupha kuye kuleyimfica.
- **Tinzima**  
Tinzima talenkondlo tine, tinemigca lengalingani.

#### **6.1.2. IMVUMELWANO**

- **IMVUMELWANOSICALO**  
Kunemvumelwanosicalo emgcezi 17 na 18  
**Ngatsatsa** tami ngahloma ngaphelela,  
**Ngaya** kubeluleki bangihlomisa ngelwati

#### **6.1.3. LUCHUMANO**

- **LUCHUMANOSICALO**  
Kuneluchumanosicalo emgcezi 10 na 11  
**Usilisise** njengembokodv'etjeni  
**Usila** kulomdzala, usile kulomncane

#### **6.1.4. SIDVONSAMOYA**

Kunesidvonsamoya emgcezi 11  
Usila kulomdzala, usile kulomncane

#### **6.1.4. SICEDZELELAMCONDVO**

Kunesicedzelelamcondvo emgcezi 5 na 6  
Utitselile-ke msobho elutswayini  
Ngitakukhomba bantfu kutsi banjani.

#### 6.1.5. IMPHINDZA

Kunemphindza emgceni 11

Usila kulomdzala, usile kulomncane

### 7. SAKHIWO SANGEKHATSI ENKONDLWENI

#### 7.1. TINONGO TENKHULUMO

- **SIFANISO**

Kunesifaniso emgceni 10

Usilise njengembokodv'etjeni

- **KUMUNTFUTISA**

Kunekumuntfutisa emgceni 14

Ngilibonile litubane lakho

- **SICATSANISO**

Kunesicatsaniso emgceni 11

Usila kulomdzala, usile kulomncane

- **SECAMAGAMA**

Kunsecamagama emgceni 17

Ngatsatsa tami ngahloma ngaphelela (kweciwe ligama tikhali)

#### 7.2. LUHLOBO LWENKONDLO

Lenkondlo letsi Wena Gciwane Ndzini iyisathaya nobe inkondlogceka ngobe sonkondlo ugceka lesifo sengculazi nebubi betento tayo.

## INCHAZELO YEMAGAMA

LIGAMA	INCHAZELO
Umugca 14 litubane	Sivinini lesikhulu.
Umugca 16 kubhubhisa	Kubulala ngebunyenti.
Umugca 18 beluleki	Bantfu labeluleka babuye basite ngesimo lesitsite umuntfu labukene naso.
Umugca 20 lihindzafuku	Tihlahla letikhula tehlukene ngaphasi bese tiyahlangana ngetulu.
Umugca 25 ngentima	Ngebumnyama.
Umugca 29 licili	Ngumuntfu loliphiciphici futsi longaketsembeki.

## IMIBUTO YEKUTIVIVINYA

- 1.1 Sonkondlo ulusebentiseleni luphawu lolugcanyisiwe emgceni we-11 kulenkondlo? (1)
- 1.2 Sinongo sini lesimumetfwe ngumugca we-17 kulenkondlo? (1)
- 1.3 Hloboluni lwemvumelwano letfolakala emgceni we-17 newe-18 kulenkondlo? (1)
- 1.4 Simuntfutiso lesisetjentiswe emgceni we-23, siluhlobo luni? (1)
- 1.5 Phawula ngemphumelelo yasonkondlo ekukhetseni ligama lelicindzetelwe emgceni we-20. (2)

**[6]**



## INKONDLO 2

### NGITSATS' UNGIBEKE -TE SITHOLE

- 1 Entasi netintsaba teMphumalanga
- 2 Ehlanzeni lelimabondvwabondvwane,
- 3 Ngaliva libhodla njengengwenyama.
- 4 Labhodla kwasikitela tinwele,
- 5 Laphindza, gal' uyephuka
- 6 Ngahlwatsika nganwayitela.
  
- 7 Ngisakhokhoba ngikhukhutela,
- 8 Ngahlangana nendzabula luvalo
- 9 Lemabalabala njengengwe yemahlatsi,
- 10 Lebheje ngalebovu hhwe,
- 11 Yate yabheja ngalemnyama khwishi
- 12 Etihosheni takulemboza nema-olintji.
  
- 13 Ngatsi dlibi ngekwetfuka.
- 14 Ngase ngicala kumoyitela,
- 15 Aah! ngaze ngabona Shukuma.
- 16 Ngacala kush' emashushu
- 17 Bindz' ulalele lelimabalabala,
- 18 Livumbulul' emachawe ekuchalatela
- 19 Kuto tihlabatsi letigcibedzelene.
  
- 20 Ngatsi ngisamangele,
- 21 Hawu, nay' intfombi lencane,
- 22 Ngase ngehluleka nekutibamba,
- 23 Ngabeka mabili matsatfu.
- 24 Bangidvonsa ngendlebe labatiko
- 25 Batsi live liyengcayelwa yehhe!
- 26 Leli ligcabho lesive seMaswati.
  
- 27 Ulivula lincince luju kuphela.
- 28 Sive siyetsaba ngawe Ntfonjana,
- 29 Hlala njalo ngenfombi.
- 30 Kute tinkhanyeti tingakuphandli,
- 31 Leto tinkhanyeti tingakutfumbi
- 32 Leto tinkhanyeti teMgwenya.
- 33 Letichamuke taphandl' emajaha
  
- 34 Ngifuna lawo mav' enhlakanipho
- 35 Ngobe tihlakaniphi tisho titsi:
- 36 'injob' itfungelw' ebandla'.
- 37 Ngibese ngiyamkhutsata
- 38 Ngalamnandz' emavi.
- 39 'Ngitsi tandla tiyagezana'.
- 40 Indlela ibutwa kulabasembili.

## 1. LOKUSHIWO YINKONDLO NOBE UMCONDVO LOSEBALENI

Sonkondlo utjela tetsamelilwati kutsi etintsabeni taseMpumalanga kukhona intfo layive ibhodlisa kwengwenyama yabuye yanyamalala. Utsi kutse lapho akhokhoba wahlangana nalokwamshayisa luvalo, lokuyintfo lenemabala lamnyama nalabovu. Sonkondlo wetfuke wabuye wamoyitela ngalesikhatsi abona Shukuma. Kuvumbuke nalamanye emachawe aseGwalagwaleni, njengaNtfontjane.

Sonkondlo udvonswe ngendlebe ngobe bekafuna kubeka mabili matsatfu kuNtfontjane. LoNtfontjane uligcabho lesive seMaswati. Leligcabho lesive utsi sonkondlo ulivula kuncince luju. Sonkondlo ufuna emavi enhlakanipho laphuma kuleligcabho lesive seMaswati.

## 2. KUJULA KWENKONDLO

Sonkondlo ukhuluma ngemsakato weSiswati lobitwa ngekutsi Ligwalagwala. Sonkondlo utsi Ligwalagwala kadzeni belingena sikhatsi lesincane bese liyavalwa. Indzawo yaseMpumalanga isehlazeni lapho kulinywa khona ligwayi lelibitwa ngekutsi yimboza kanye netihlahla tema-olintji. Ligwalagwala yinyoni yesehlazeni lenembala lobovu nalomnyama lengiyo lokucanjwe ngayo lomsakato weSiswati. Sonkondlo utjela tetsamelilwati ngaShukuma, longumsakati kulomsakato weSiswati. Shukuma abesakata luhlelo lwakadzeni lolutsi 'Bindz'ulalele' kuRadio Swazi Lelinye lichawe lakhuluma ngalo sonkondlo nguNtfontjane longulomunye webasakati bemsakato weSiswati. Ntfontjane wasita kakhulu ekusimamiseni lomsakato weSiswati njengoba kutsiwa uligcabho lesive.

Lomsakato unetinhlelo letimnandzi, letifundzisako letakhako letinye tato betetfulwa nguye Ntfontjane kungako sive simtsandza. Lomsakato weSiswati usime ngaye ngobe aLiswati mbamba, ulitsemba lemaSwati. Endzimeni yesihlanu utsi uma uvula lomsakato, kuba mnandzi, utsi Ntfontjane akaticoce agcine buntfombi bakhe. Utsi akahlale eGwalagwaleni angahambi acoma naleminyane imisakato. Endzimeni yesitfupha sonkondlo utsi ufuna lolwati nobe kuba ngumuntfu lofundzile. Utsi labo labahlakaniphile batsi kuhle kubonisana nalabanye kuze tintfo tihambe kahle ngobe intfo ilunga ngekubonisana. Utsi umuntfu usita lamsitako Lwati ulutfole kulabatiko nobe kulabadzala. Sonkondlo ugcizelela kutsi basakati beLigwalagwala abatfole lwati kuleminyane imisakato kute bandlondlobale bakhule baye embili.

## 3. UMOYA LOSENKONDLWENI

Lenkondlo inemoya **wekudvumisa**, **kubongelela** **nekuhalalisela** ngobe sonkondlo ubongelelela umsakato weSiswati loLigwalagwala.

## 4. INGCIKITSI YENKONDLO

Ingcikitsi yalenkondlo tekuchumana, ithekhinoloji (Buchwepheshe)

## 5. SIFUNDVO NEMLAYETO WASONKONDLO

Tetsamelilwati titfola **sifundvo** sekutsi tibe nemsakato nekutsi umsakato uyafundzisa, Sonkondlo wendlulisa **lomlayeto** wekutsi tetsamelilwati tibolalela umsakato titotfola lwati lwetintfo lebetingalwati kanye nenhlakanipho ngobe uyafundzisa malanga

## 6. UMFANEKISOMCONDVO NOBE SITFOMBEMCONDVO

Kukhuluma kwemsakati loneliphimbo lelikhulu emsakatweni, kusionkondlo kwakha sitfombemcondvo sekubhodla kwelibhubesi.

Libika umsakato lebewucala ngalo ekuseni lakha sitfombe seligwalagwala ngobe likhala ngaletso tikhatsi lomsakato locala ngato, ngiko nemsakato wetsiwe ngalo.

## 7. SAKHIWO SENKONDLO

### 7.1. SAKHIWO SANGAPHANDLE

#### 7.1.1 IPHETHINI YENKONDLO

- **Emagama**  
Emagama acala kulamabili, lamatsafu nalamane.
- **Imigca**  
Imigca ayilingani, isukela kulesitfupha inye kulesikhombisa.
- **Tinzima:**  
Tinzima tisitfupha futsi atilingani.

#### 7.1.2. IMVUMELWANO

- **IMVUMELWANOSICALO**  
Kunemvumelwanosicalo emigceni 1 na 2  
Entasi netintsaba teMphumalanga  
Ehlanzeni lelimabondvwabondvwane
- **IMVUMELWANOSICALO LEYECAKO**  
Kunemvumelwanosigcino leyecako emigceni 37 na 39  
**Ngibese** ngiyamkhutsata  
Ngalamnandz' emavi.  
**Ngitsi** tandla tiyagezana
- **IMVUMELWANOMKHATSINI**  
Kunemvumelwanomkhatsini emgceni 14  
Ngase ngicala kumoyitela,

- **IMVUMELWANOSIGCINO**  
Kunemvumelwanosigcino emigceni 17 na 18  
Bindz'ulalele lelimabalabala,  
Livumbulul' emachwe ekuchalatela

### 7.1.3. LUCHUMANO

- **LUCHUMANOSICALO**  
Kuneluchumanosicalo emigceni 31 na 32  
**Leto tinkhanyeti tingakutfumbi**  
**Leto tinkhanyeti teMgwenya.**
- **LUCHUMANOMKHATSINI**  
Kuneluchumanomkhatsini emigceni 31 na 32  
Leto **tinkhanyeti** tingakutfumbi  
Leto **tinkhanyeti** teMgwenya
- **LUCHUMANOLOLUVUNDLILE NOBE LOLUTJEKILE**  
Kuneluchumano loluvundlile emigceni 3 na 4  
Ngaliva **libhodla** njengengwenyama  
**Labhodla** kwasikitela tinwele

### 7.1.4. SIDVONSAMOYA

Kunesidvonsamoya emgceni 4  
Laphindza, gal' uyephuka

### 7.1.5. SICEDZELELAMCONDVO

Kunesicedzelelamcondvo emigceni 7 na 8  
Ngisakhokhoba ngikhukhutela,  
Ngahlangana nendzabula luvalo.

### 7.1.6. SIFAMSINDVO

- **SIFANANGWACA**  
Kunesifanangwaca emgceni 6  
**Ngahlwatsika nganwayitela.**

## 7.2 SAKHIWO SANGEKHATSI

### 7.2.1 TINONGO TENKHULUMO

- **SIFANISO**  
Kunesifaniso emgceni 3  
Labhodla **njengengwenyama**

## 7.2.2. TAGA

Kunesaga emgceni 5

Laphindza, gal'uyephuka

## 8. LUHLOBO LWENKONDLO

Lenkondlo letsi Ngitsats 'Ungibeke iyinkondlomlandvo. Sonkondlo ukhuluma ngemlandvo wemsakato weSiswati, iRadio Swazi lesewuLigwalagwala, lapho wacala khona, libika lekucala lowacala ngalo, basakati labavula lomsakato netinhlelo takadzeni.

## INCHAZELO YEMAGAMA

LIGAMA	INCHAZELO YELIGAMA
Umugca 2 lihlanze	Indzawo leshisako lemila tihlahla letinyenti
Umugca 6 ngahlwatsika	Kuhamba lapho kungenandlela khona, kunetjani lobudze
Umugca 6 kunwayitela	Kuhamba kancane
Umugca 7 ngisakhokhoba	Kuhamba kancane ngekunyonyoba ugobondzele nobe ugobekile
Umugca 7 ngikhukhutela	Kuhamba kancane ugobondzele nobe ugobekile
Umugca 10 lebheje	Kugucuka nobe kuphendvuka kube bovu
Umugca 12 sihosha	Indzawo lesamfudlana kodvwa lengenamanti, igeleta emanti uma kune imvula.
Umugca 16 kush' emashushu	Kutiva utsandza umuntfu nobe kutsatseka ngentfo letsite ngaleso sikhatsi.
Umugca 18 lichawe	Ngumuntfu lonesibindzi lowehlula labanye
Umugca 23 kubeka mabili matsatfu	Kusoma intfombi
Umugca 25 kungcayela	Kuhlonipha
Umugca 27 luju	Ngujamu lonongotelako, lodliwako, lokhicitwa libulo letinyosi natihlangene ndzawonye
Umugca 28 kutsaba	Kujabula
Umugca 26 ligcabho	Ngulotichenya ngako.
Umugca 29 kuhlala ngentfombi	Kutigcina buntfombi bakho, utiphatse kahle
Umugca 36 injob' itfungelw' ebandla	Kuhle konisana nalabanye bantfu nangabe unenkinga
Umugca 39 tandla tiyagezana	Umntfu usita lamsitako
Umugca 40 indlela ibutwa kulabasembili	Lusito lucelwa kulabadzala labanelwati lwemphilo.
Umugca 12 imboza	Luhlobo lolutsite lweligwayi

## IMIBUTO YEKUTIVIVINYO

- 1.1 Bunkondlo buni lobutfolakala emgceci we-5? (1)
- 1.2 Hlobo luni lwenkondlo lolu? (1)
- 1.3 Sinongo sini senkhulumo lesitfolakala emgceci we-3? (1)
- 1.4 Sifundvo sini sonkondlo lasetfulela tetsamelilwati? (1)
- 1.5 Uphumelele kangakanani sonkondlo kusebentisa ligama **luju** kulenkondlo? Chaza. (2)
- [6]

### INKONDLO 3

#### NGONENI KUWE MHLABA MBUYANE MS

- 1 Ngabe yini lenkhulu nalenganani loyilindzele kimi?
- 2 Ngobe kuwe ngingumhambi nesivakashi,
- 3 Ngiphambukele kutsintsita ludzaka etinyaweni,
- 4 Ngitfole nemandla ekuhamba lendlela leseyindze,
- 5 Lemkhawulo wayo usitfombe netifiso tami,
- 6 Tifiso temkhatsi lomhlophe nemivila leluhlata.
  
- 7 Ngagob' emadlangala kuwe Mhlaba,
- 8 Nginelitsemba lekutfotjwa umtimba lovuvukile,
- 9 Ugcwele butsakatsaka bekudzinwa
- 10 Nginelitsemba lekukhishw' emanyeva,
- 11 Ngekunyangw' emanceba nemihuzuko,
- 12 Kodwa namuhla solo ngiyasimbatseka.
  
- 13 Ngilibuka liphuma lite liyewushona,
- 14 Lingihlaba emehlo kushwaphane tinkhophe,
- 15 Litsi nalapho selitibeka kunina,
- 16 Solo kuphumula ngingakutfoli,
- 17 Ngobe tinkhanyeti atikucedzi kusaba,
- 18 Kepha tingeta kutfufumela neluvalo.
  
- 19 Kuwe ngiyivile imimoya yaKholwane,
- 20 Lengiphephetse yangiphuphutsekisa netintfuli,
- 21 Ngaphaphatsekisa kwelizini lishiywe ngunina,
- 22 Ngaphaphatsekiswa kwemphumphutse ishiywe ngumholi,
- 23 Ngiwe ngivuka nengubo lemfishane,
- 24 Leval'inhloko kusale tinyawo.
  
- 25 Lapho netinhlopheko netinkinga tingikhungetse,
- 26 Imimoya yetikhova ite kimi ibhej' ingati,
- 27 Ngikwati kubaleka kepha ngingenakubhaca,
- 28 Ngobe sidleke sami sidliwe timvula takho,
- 29 Netinini tami tagwinywa nguwe.
  
- 30 Umusa neluvelo awunako,
- 31 Umusa nekubeketela akusiko kwakho.
- 32 Uyashelela njengenhlangeni isemantini,
- 33 Utichenya futsi njengeliphigogo
- 34 Ubhodla njengelibhubesi lilambile
- 35 *Mhlaba, konje ulambeleni kimi?*

#### 1. UMCONDVO LOSEBALENI WENKONDLO:

Sonkondlo ubuta umhlaba kutsi yinindzaba ungamphatsi kahle ngobe ubonakala asihambi nesivakashi kuwo. Utsi ugobe emadlangala kulomhlaba anelitsemba lekutsi utawukhishwa

emanyeva, kodvwa kuphumula akamange akutfole. Ushiswa lilanga kushwaphane tinkhophe futsi akakutfole kuphumula naselishonile lilanga. Umoya waKholwane umhluphile wamphephetsa.

Ebusuku wembatsa ingubo lemfishane lembonya inhloko kuphela kusale tinyawo. Sonkondlo ubona umhlaba ungenaluvulo nemusa kuye. Ubuye awubone ungenasineke nekumbeketelela.

Sonkondlo utsi nobe angabaleka, abalekele tinhlupheko nemimoya yetikhova kute lapho angaya akhona ngobe sidleke sakhe sadliwa yimvula netinini takhe tagwinywa ngumhlaba. Sonkondlo ubona umhlaba ushelela njengenhlanganti emantini. Ubona umhlaba utichenya njengeliphigogo ubhodle njengelibhubhesi lelilambile. Sonkondlo ubuye abute umhlaba kutsi ulambeleni kuye nobe ulindzeleni kuye.

## **2. KUJULA KWENKONDLO:**

Sonkondlo utsi ufikelwa kwesaba uma kufika kushona kwelilanga ngobe tinyenti tintfo lahlangabetana nato. Sonkondlo emgveni 17 na 18 utsi tinkhanyeti tengeta kutfutfumela neluvalo lolungapheli.

Utsi tinhlupheko timehlisa timenyuse, lokubuhlungu kutsi akunamuntfu langamsita ngobe umndeni wakhe wonkhe ungcwatjiwe futsi akanandzawo yekuhlala – 'Ngiwe ngivuka nengubo lemfishane, leval'inhloko kusale tinyawo. Lapho azama imizamotsite ayifiki ndzawo. Sonkondlo ukhala ngebantfu laphila nabo, utsi esikhundleni sekutsi bamnike lusito bayamhleka bamvise buhlungu.

## **3. UMOYA WENKONDLO:**

Lenkondlo inemoya wekhatsateka.

## **4. INGCIKITSI YENKONDLO:**

**Ingcikitsi** yalenkondlo yinhlupheko nobe tinhlupheko tasemhabeni.

## **5. SIFUNDVO NEMLAYETO:**

**Sifundvo** lesitfolwa tetsamelilwati sekucinisela nobe kubeketela singalahli litsemba.

**Umlayeto** lotfolakala kulenkondlo kwecwayisa tetsamelilwaati ngekutsi tibolindzela nanobe yini emphilweni hhayi lokuhle kodvwa, kepha nalokubi. Ngaloko kufanele tibeketelele nobe tihlangabetana netinkinga.



## **6. UMFANEKISOMCONDVO NOBE SITFOMBEMCONDVO:**

Inhlupheko sonkhondlo latama kuyicedza angaphumeleli kuye yakha sitfombe sengubo lemfishane, lotsi nawuvala ngayo inhloko kusale tinyawo. Kundzindza sonkhondlo angati lapho angaya khona kuye kwacha sitfombe semphumphutse leshiywe ngumholi nobe lizini lelishiywe ngunina.

## **7. SAKHIWO SEKONDLO:**

### **7.1. SAKHIWO SANGAPHANDLE:**

#### **7.1.1. IPHETHINI:**

- **Emagama**  
Emagama emigceni kulenkondlo asuka kulamatsatfu kuya kulasitfupha.
- **Imigca**  
Imigca lesetindzimeni tenkhondlo ayilingani, isuka kulesihlanu kuya kulesitfupha.
- **Tindzima**  
Tindzima talenkondlo tisitfupha.

#### **7.1.2. MVUMELWANO**

- **IMVUMELWANOSICALO**  
Kunemvumelwanosicalo emgceni 3 na 4  
**Ngiphambukele** kutsintsisa lidzaka etinyaweni,  
**Ngitfole** nemandla ekuhamba lendlela leseyindze
- **IMVUMELWANOSIGCINO LEYECAKO**  
Kunemvumelwanosigcino leyecako emgceni 20 na 22  
Lengiphephetse yangiphuphutsekisa ngetintfuli,  
Ngaphaphatsekisa kwelizini lishiywe ngunina  
Ngaphaphatsekisa kwemphumphutse ishiywe ngumholi,

#### **7.1.3 LUCHUMANO**

- **LUCHUMANOSICALO**  
Kuneluchumanosicalo emgceni 20 na 22  
**Ngaphaphatsekisa** kwelizini lishiywe ngunina,  
**Ngaphaphatsekisa** kwemphumphutse ishiywe ngumholi,

- **LUCHUMANOSICALO LOLWECAKO**  
Kuneluchumanosicalo lolwecako emgceci emgceci 8 na10  
**Nginelitsembe** lokutfotjwa umtimba lovuvukile  
Ugcwele butsakatsaka bekudzinwa  
**Nginelitsembe** lekukhishw'emanyeva,
- **LUCHUMANO LOLUVUNDLILE NOBE LOLUTJEKILE**  
Kuneluchumano loluvundlile emgceci 28 na 29  
Ngobe sidleke **sami** sadliwa timvula takho,  
Netinini **tami** tagwinywa nguwe.

#### 7.1.4 **SIDVONSAMOYA**

Kunesidvonsamoya emgceci 35  
Mhlaba, konje ulambeleni kimi?

#### 7.1.5 **SILINGANISAMCONDVO**

Kunesilinganisamcondvo emgceci 25.  
Lapho **tinhlupheko netinkinga** tingikhungetse

### 7.2 **SAKHIWO SANGEKHATSI I**

#### 7.2.1 **TINONGO TENKHULUMO**

- **SIFANISO**  
Kunesifaniso emgceci 21  
Ngaphaphatsekisa **kwelizini** lishiywe ngunina
- **UMBITI**  
Kunembiti emgceci 1  
Ngabe yini lenkhulu nalengakanani loyilindzele kimi?

- **SICATSANISO**

Kunesicatsaniso emgceni 23

**Ngiwa ngivuka** nengubo lemfishane

### 7.2.1. SISHO

Kunesisho emgceni 15

Litsi nalapho **selitibeka kunina.**

### LUHLOBO LWENKONDLO

Lenkondlo iyisathaya nobe inkondlogceka ngobe sonkondlo ugceka umhlaba ngekumhluphekisa nekumtsatsela umndeni wakhe.

### KUCHAZWA KWEMAGAMA

LIGAMA	INCHAZELO YELIGAMA
Umugca 7 lidlangala	Yindlu yesikhashana.
Umugca12 kusimbatseka	Kusima ungasuki kulokuhlosile.
Umugca 15 selitibeke kunina	Selishonile.
Umugca21 lizini	Ngumntfwana wenyoni

### IMIBUTO YEKUTIVIVINYA

- 1.1 Utsini umlayeto sonkondlo lawunika tetsamelilwati kulenkondlo?. (1)
- 1,2 Bunkondlo buni lobutfolakala emgceni we-35? (1)
- 1.3 Ucondze kutsini sonkondlo ngemugca we-28? (1)
- 1.4 Bhala luhlobo lwesinongo lesisemgceni we-30. (1)
- 1.5 Nemigca lemibil bhala kujula kwenzima yesine kulenkondlo. (2)

(6)

## INKONDLO 4

### LOMFUNDVO-GT NKOSI

- 1 Ngikubone kahle wena makoti,
- 2 Ukhaliphile wacija njengemkhonto,
- 3 Ungucelemba locota acotisise makoti,
- 4 Uyamengetela ngekukhalipha kwakho,
- 5 Mane kungakwebi kufa makoti.
  
- 6 Balole ngetandla takho Lomfundvo,
- 7 Tilola umuntfu acije njengenyali,si,
- 8 Wasika kungatsi kuyotsi cubasha,
- 9 Wahlaba inhlopheko yatsi gal' uyephuka,
- 10 Kungakhoni kwatsi tinyawo ngetfwale.
  
- 11 Lomfundvo ngubani lonjengawe s'tsandvwa,
- 12 Locatulula tinkinga temphilo s'tsandvwa,
- 13 Lonetandla letikhaliphisa kwetakho s'tsandvwa,
- 14 Loneliphimbo lelikhaliphe njengelakho s'tsandvwa,
- 15 Mane kungakwebi kufa s'tsandvwa.
  
- 16 Bayakufuna, bafuna wena s'tsandvwa,
- 17 Ngibabonile labadzala bafuna wena,
- 18 Bakufunisisa kwenyalitsi s'tsandvwa sami,
- 19 Bacela ABET wabafunisa wena s'tsandvwa,
- 20 Bakutfole wabonga ngemikhono yakho.
  
- 21 Lomfundvo uhlakaniphile s'tsandvwa sami,
- 22 Ngeke ngikwale futsi angeke ngikulahle s'tsandvwa,
- 23 Funa ngisal' eliteni sewungekho s'tsandvwa,
- 24 Ungisus' ekhatsi kwelubishi s'tsandvwa,
- 25 Yebo ebumnyameni bekuntima s'tsandvwa.
  
- 26 Pho uligagu lelendlul' emagagu s'tsandvwa,
- 27 Wagiya esikolweni baphuma ngemalengiso,
- 28 Wagiya ekolishi kwaphuma bocwepheshe,
- 29 Wagiya enyuvesi kwaphuma bososayensi,
- 30 Lamuhla ngibone bosolwati s'tsandvwa.
  
- 31 Lomfundvo chubeka kute kubone bani nabani,
- 32 Nalapho ulibhuloho lekuwela s'tsandvwa,
- 33 Nalapho usikhiya lesivula noma kuphi sitsandvwa
- 34 Ulichawekati lelicocodz' emachawe s'tsandvwa,
- 35 Nalapho uligugu lelendlule emagugu s'tsandvwa.
  
- 36 Chubeka ungigone ungifumbatse s'tsandvwa,
- 37 Ngigone ngetandla takho letifufumalako s'tsandvwa,
- 38 Ngitfukuse ekujuleni kwenhlakanipho yakho s'tsandvwa,
- 39 Ekujuleni kwenhlitiyo yakho ngitfukuse s'tsandvwa,
- 40 Ngibindzise ngitinte ngihlaliseke s'tswandvwa.

## **1. LOKUSHIWO YINKONDLO NOBE UMCONDVO LOSEBALENI**

Lenkondlo ikhuluma ngaLomfundvo. Itsi ucije njengemkhonto wakhalipha njengacelemba. Ngalandlela lamenetela ngayo, sonkondlo ucela kutsi kufa kungamebi. Utsi tandla taLomfundvo tiyalola, tiyasika tibuye tihlabe inhlupheko itsi gal' uyephuka. Itsi akekho lofana naLomfundvo lokhona kucatulula tinkinga futsi kute loneliphimbo lelikhaliphe njengelaLomfundvo. Utsi Lomfundvo ufunwa ngibo bonkhe bantfu.

Bantfu labadzala bacela ABET abafunise Lomfundvo. Uncoma Lomfundvo ngekususana elubishini nasebumnyameni. Utsi Lomfundvo ukhipha bochwepheshe, bososayensi, bosiyati nabosolwati. Sonkondlo ubita Lomfundvo ngelibhuloho, lichawekati nesikhiya lesivula yonkhe indzawo. Ukhutsata kutsi Lomfundvo amgone abuye amfihle enhlityweni yakhe.

## **2. KUJULA KWENKONDLO NOBE UMCONDVO LOFIHLAKELE**

Lenkondlo letsi Lomfundvo ikhuluma ngekubaluleka kwemfundvo. Sonkondlo ufanisa imfundvo nesikhali nobe umkhonto lokhaliphile. Imfundvo ikhaliphisa ingcondvo yemuntfu ibuye icoshe inhlupheko. Sonkondlo ubita imfundvo ngamakoti ngobe makoti uletsa lusito emndenini abuye anakekele. Sonkondlo ufuna kwati kutsi ngubani longacedza tinkinga temimango. Ufisa kwangatsi imfundvo ingete yaphela. Utsi ubanonile labadzala bafuna imfundvo baze baya ka-ABET, lapho kufundza khona labadzala.

Sonkondlo uncoma imfundvo utsi ngeke ehlukane nayo. Utsi imfundvo ikhiphana enhluphekweni. Imfundvo ikhicita bosolwati, bososayensi nabochwepheshe. Ufanisa imfundvo nelibhuloho lekwewela, sikhiya lesivula yonkhe indzawo, lichawekati kanye neligugu.

## **3. UMOYA WENKONDLO**

Lenkondlo inemoya wekudvumisa, kuhalalisa, kubongelela nekuncoma.

## **4. INGCIKITSI**

Ingcikitsi yalenkondlo yimfundvo.

## **5. SIFUNDVO NEMLAYETO WASONKONDLO**

Tetsamelilwati tifundza kutsi imfundvo ibalulekile kuwonke wonkhe, lomdzala nalomncane.

Sonkondlo ukhutsata tetsamelilwati kutsi tifundze kute titewuphumelela emphilweni.

## 6. UMFANEKISOMCONDVO

### SIFANISONGCO

Umugca 1

Imfundvo yakha sifombe samakoti engcondvweni yasonkondlo ngobe makoti emendvweni unakekela umndeni lendze kuwo kanjalo nemfundvo iyamwakekela umuntfu ngobe nanayo uba nemakhono langamenta atfole umsebenti lotamnika imali, akhone kutiphilisa.

## 6. SAKHIWO SENKONDLO:

### 6.1 SAKHIWO SANGAPHANDLE:

#### 6.1.1 IPHETHINI YENKONDLO

- **Emagama**

Emagana emigceni yalenkondlo acala kulamatsatfu kuya kulasitfupha.

- **Imigca**

Imigca yetindzima talenkondlo iyalingana, isihlanu kuleyo naleyo ndzima.

- **Tindzima**

Tindzima talenkondlo tisiphohlongo.

#### 6.1.2 IMVUMELWANOSICALO:

Kunemvumelwanosicalo emgceni 8 na 9

**Wasika** kungatsi kuyotsi cubasha,

**Wahlaba** inhlupheko yatsi gal' uyephuka.

#### 6.1.3 LUCHUMANOSICALO

Kuneluchumanosicalo emgceni 6 na 7

**Balole** ngetandla takho Lomfundvo,

**Tilola** umuntfu acije njengenyalisi

#### 6.1.4 IMPHINDZA

Kunemphindza emgceni 3

Ungucelemba **locota acotisise** makoti,

#### 6.1.5 SIDVONSAMOYA

Kunesidvonsamoya emgceni 16

Bayakufuna, bafuna wena 's'tsandvwa

#### 6.1.6 SIFANAMSINDVO:

- **SENTAKUTSI**

Kunesentakutsi emgceni 8

Wasika kwangatsi kuyotsi **cubasha**

#### 6.2. SAKHIWO SANGEKHATSI:

##### 6.2.1 TINONGO TENKHULUMO:

- **SIFANISO**

Kunesifaniso emgceni 2

Ukhaliphe wacija **njengelutsi lwemkhonto**

- **SIFANISONGCO**

Kunesifanisongco emgceni 32-35

Ulibhuloho, usikhiya, ulichawekati, uligugu

- **KUMUNTFUTISA**

Kunekumuntfutisa emgceni 15

Mane **kungakukhwebi kufa s'tsandvwa**

##### 6.2.2 SAGA

Kunesaga emgceni 9

Wahlaba inhlupheko yatsi **gai'uyephuka**

#### 8.2 SISHO

Kunesisho emgceni 10

Kungakhoni kwatsi **tinyawo ngetfwale**

#### LUHLOBO LWENKONDLO

Lenkondlo letsi Lomfundvo **iyilirikhi** ngobe sonkondlo uveta imiva yakhe ngekubaluleka kwemfundvo

## INCHAZELO YEMAGAMA

Umugca 2. kucija	Intfo lekhali phe njengesikhali
Umugca 3 celemba	Insimbi lefana nelizembe yekugawula tihlahlana.
Umugca 3 kucota	Kususa emagcolo esihlahleni nekusinciphisa.
Umugca 8 kucubasha	Kulala kwesikhashana
Umugca 9 gal, uyephuka	Kubaleka
Umugca 10 tinyawo ngetfwale	Kusuka uhambe nobe ubaleke.
Umugca 12 kucatulula	Kulungisa inkinga.
Umugca 19 ABET	Sikolo sebantfu labadzala
Umugca 23 kusala eteni	Kusala ebaleni ungenamuntfu.
Umugca 24 lubishi	Yinkinga
Umugca 26 ligagu	Ngumuntfu lonelikhono lekwentla intfo kwengca labanye, njengekukhuluma, kugidza, kuhlabela, njll.
Umugca 40 kutinta	Kuhlaliseka.

## IMIBUTO YEKUTIVIVINYA

- 1.1 Bhala luhlobo lwebunkondlo lobuvela ngemagama lacindzettelwe emigceni 38 na 39 yalenkondlo. (1)
- 1.2 Ucabanga kutsi nguyiphi indlela lomfundvo lahlaba ngayo inhlupheko itsi gal' uyephuka? (1)
- 1.3 Ngekubona kwakho, usuke anjani umuntfu nasacije njengenyalitsi, ngekusho kwalenkondlo? (1)
- 1.4 Bhala KUNYE locabanga kutsi kungenteka nangabe lomakoti angeke abe khona eveni. (1)
- 1.5 Ngemugca munye bhala kujula lokulenkondlo lengenhla. (2)

[6]



## INKONDLO 5

### LUTSANDVO MSIBI S.C

- 1 Bakubita ngemagama lamanyenti
- 2 Bakuhumushe ngetindlela letinyenti,
- 3 Ngobe bakubona umuhle lamuhla.
- 4 Kutsi ngakusasa bakucalekise kwangayitolo
- 5 Labakuphimise ngemilomo yabo.
- 6 Ngobe wena sewutichaze wacedza
- 7 Wafana nencwadzi lefundzekako.
  
- 8 Itolo bebakunconotisa wena lutsandvo
- 9 Bats' uhlobile futs' umsulwa,
- 10 Ngob' ungakavangwa nalutfo loluyimali.
- 11 Babuye batsi uneluelo ngobe awuhlukumeti
- 12 Bangayilibali inhlonipho lonayo.
- 13 Konkhe bakubone kuhamba kahle
- 14 Ngob' ubabophe ngemaketang' akho,
- 15 Labopha tihonga netihlakaniphi,
- 16 Bagcine bakutfobela wena.
  
- 17 Usimangaliso lutsandvo
- 18 Ngob' ufika njengesihambi
- 19 Ungabonakali laph' unyatsele khona,
- 20 Tigi takho tifana nemoya
- 21 Wona longabonakali ngemehlo,
- 22 Wena lutsandvo ubonakala ngetento
- 23 Kutsi sewumbophile losewumkhetsile
- 24 Wambhanca netakho tiggila
- 25 Letibalwa ngetinkhulungwane,
- 26 Ngobe sewufikile wena lutsandvo,
- 27 Enhlityweni yalomkhetsile,
- 28 Atime akunconotisa
- 29 Ngob' umuhle kuye lamuhla.
  
- 30 Umhlab' uhangene bewuyini?
- 31 Ngaphandle kwakho lutsandvo,
- 32 Ngob' ungumbophi wetinhlityo,
- 33 Letikhatsatekile naletinesitunge.
- 34 Nasewufikile wena lutsandvo
- 35 Umbukisisa njengabhekilanga wakho
- 36 Nakabon' imisebe yelilanga.
- 37 Ngob' ukhanye njengelilanga emini,
- 38 Ukhanya njengenyet' ebusuku
- 39 Ngobe sekufike wena lutsandvo.
  
- 40 Umuhle lutsandvo
- 41 Labanye bats' ubaba njengemhlonyane,
- 42 Ngob' ufika tigi takho tingevakali,
- 43 Ubuy' uhamb' ungavalelisanga,
- 44 Ngobe vel' ufana nesihambi.
- 45 Hamb' uyositsela lutsandvo
- 46 Nemilingo yakho lenhlobonhlobo.

## **1. LOKUSHIWO YINKONDLO NOBE UMCONDVO LOSEBALENI**

Kulenkondlo sonkondlo utjela tetsamelilwati ngelutsandvo kutsi bantfu balubita ngemagama lamanyenti babuye balusho ngetindlela letinyenti. Batsi lutsandvo lubonakala luluhle lamuhla ngakusasa balucalekise ngemilomo yabo.

Bayalunconota lutsandvo ngobe lusuke lungakavangwa nemali. Lapho basuke babona konkhe kubahambela kahle ngoba basuke babopheke kulolutsandvo ngoba lutsandvo lubopha tihonga netihlakaniphi. Luyamangalisa lutsandvo ngobe lufika njengesihambi lungabonakali. Lutsandvo alubonwa ngemehlo, lubonakala ngetento. Sonkondlo utsi umhlaba uhlangene bewungaba yini ngaphandle kwelutsandvo. Utsi lutsandvo lubopha tinhlitiyo letikhatsatekile naletinesitunge. Utsi labanye batsi lutsandvo luyababa ngobe lapho lufika kubo tigi talo ativakali kepha uma seluhamba aluvalelisi. Sonkondlo ucosha lutsandvo utsi aluhambe nemilingo yalo.

## **2. UMCONDVO LOJULILE WENKONDLO**

Lenkondlo ikhuluma ngebantfu labanetindlela letehlile labakhombisa ngalo lutsandvo. Lusuke lubajabulisa ngaleso sikhatsi ngobe lusuke lubafihlele kutsi lungahle lubajabhise ngalesinye sikhatsi. Bancoma lokuhle lokuvetwa lutsandvo ekucaleni nakusete tinkinga futsi lusengakahlanfaniswa nemali. Kuyahlonishwana, akulwiwa futsi akucatjanwa. Lutsandvo luphopho lonkhe lulobo lwabantfu. Labanenkhani, labanelwati, lubabamba bagcine baluhlonipha.

Sonkhondlo ufanisa lutsandvo nesihambi lesifika singakalindzelwa ngumuntfu siphindze sinyamalale singabonwa njengemoya. Lokubonakalako tennto letentiwa ngulowo loselumkhungile lutsandvo. Ngakulolunye luhlangotsi, lufoba tinhlitiyo kulabaphatseke kabi. Labanye balufanisa nemutsi lobabako, umhlonyane, lokusho kutsi lutsandvo lunetinkinga letenta imphilo ibe munyu.

## **3. UMOYA WENKONDLO**

Lenkondlo inemoya wekujabula, nangabe lolutsandvo luselusha, labatsandzanako basevisisana/ Inemoya wekujabha, nangabe lolutsandvo seluphelile kumbe selunetinkinga ngobe luhlanganiswe naletinye tintfo letifana nemali.

## **4. INGCIKITSI YENKONDLO**

Ingcikitsi yalenkondlo lutsandvo.

## **5. SIFUNDVO NEMLAYETO**

**Sifundvo:** Tetsamelilwati tifundza kutsi lutsandvo aluhlali lunjalo, luyagucugucuka.

**Umlayeto:** Sonkondlo wecwayisa tetsamelilwati kutsi ticaphele lutsandvo lolungenamaciniso ngobe luyagucugucuka

## 6. UMFANEKISOMCODVO NOBE SITFOMBEMCONDVO

Lutsandvo lwakha sitfombe sencwadzi lefundzekako engcondvweni yasonkondlo. Loku kwentiwa kutsi nangabe umuntfu afundza incwadzi, utfola tintfo letinsha sonkhe sikhatsi nayifundza, kanjalo nelutsandvo lunetintfo letinsha sonkhe sikhatsi, luyagucugucuka, kulesinye sikhatsi lugineluphelile.

## 7. SAKHIWO SENKONDLO:

### 7.1. SAKHIWO SANGAPHANDLE:

#### 7.1.1 IPHETHINI:

- **Emagama:**  
Emagama lasemigceni yenkondlo acala kulamabili aye kulasihlanu.
- **Imigca:**  
Imigca lesetindzimeni talenkondlo ayilingani, isuka kulesikhombisa, iye kulelishumi nakutsatfu.
- **Tinzima:**  
Tinzima talenkondlo tishlanu, atilingani.

#### 7.1.2 IMVUMELWANOSICALO:

Kunemvumelwanosicalo emgceni 1 na 2  
**Bakubita ngemagama lamanyenti**  
**Bakuhumushe ngetindlela lletinyenti**

#### 7.1.3 LUCHUMANOSIGCINO:

Kuneluchumanosigcino emgceni 1 na 2  
**Bakubita ngemagama lamanyenti**  
**Bakuhumushe ngetindlela letinyenti**

#### 7.1.4 SIFANAMSINDVO:

- **Sifanankhamisa:**  
Kunesifanankhamisa emgceni 43  
**Ubuy' uhamb' ungavalelisanga**

## 7.2. SAKHIWO SANGEKHATSI:

### 7.2.1 TINONGO TENKHULUMO:

- **SIFANISO:**  
Kunesifaniso emgceci 18  
Ngob'ufika njengesihambi
- **KUMUNTFUTISA**  
Kunekumuntfutisa emgceci 14  
Ngob'ubabophe ngemaketang'akho

### LUHLOBO LWENKONDLO.

Lenkondlo letsi Lutsandvo iyilirikhi ngobe sonkondlo uveta imiva yakhe ngalolutsandvo.

### INCHAZELO YEMAGAMA

Umugca 12 bangayilibali	Bangayikhohlwa.
Umugca 15 tihonga	Tibheva/ Bantfu labatsandza kulwa.
Umugca 18 sihambi	Ngumuntfu lotendlulelako longatiwa.
Umugca 24 kubhanca	Kuhlanganisa.
Umugca 41 umhlonyane	Sihlahla lesisetjentiselwa kucedza umkhuhlane.

### IMIBUTO YEKUTIVIVINYA

- 1.1 Hlobo luni lwenkondlo lolu, nawufundzisa indzima yesine? (1)
- 1.2 Bhala KUNYE sonkondlo lakufanisa nelutsandvo kulenkondlo. (1)
- 1.3 Lusinga luni loluvuka sonkondlo uma abhala lenkondlo? (1)
- 1.4 Humusha lokucondvwe ngusonkondlo emgceci we-1. (1)
- 1.5 Yini lehlupha sonkondlo kangaka ngalolutsandvo? (2)

[6]

## INKONDLO 6

### MABITW' ASABELE -SC MSIBI

- 1 Bakubita ngemagama lamanyenti,
- 2 Ngobe kwentenjani ngamakhalekhukhwini?
- 3 Bats' ungumabitw' asabele,
- 4 Ngobe kwentenjani makhalekhukhwini?
- 5 Ngitjele ngitawutekela situkulwane
- 6 Sayitolo lesihamb' ungakabikhona!
- 7 Ngetjele nesitukulwane sakusasa
- 8 Ngebuchwepeshe lobubonakele kuwe!
  
- 9 Khala mlingo webuchwepeshe lobusha,
- 10 Ngobe sekukhona lokuncintile
- 11 Lowente kuts' uze udzedzese kangaka!
- 12 Ticeketse ceketsile, ticeketse,
- 13 Takho tindzaba ticwebe timbitakati,
- 14 Utihambisa ngeligagasi lemoya.
- 15 Kudzela lowat' umlingo wekusebenta kwakho!
  
- 16 Bakucwaningile bongcondvonkhulu
- 17 Batifola tindlela tekukusebentisa
- 18 Nembal' awuzang' ube nenkhani.
- 19 Ubahloniphile waya lapho bakutfuma khona,
- 20 Ngob' utfunywa ungakhonondzi,
- 21 Uyavuma kulokutfumako
- 22 Ugijime ungaphumuli nawutfunyiwe,
- 23 Ngalo ligagasi lakho lemoya.
- 24 Ngiko loku bats' ungumabitw' as abele!

### 1. LOKUSHIWO INKONDLO NOBE UMCONDVO LOSEBALENI

Lenkondlo ikhuluma ngamakhalekhukhwini kutsi ubitwa ngemagama lamanyenti. Sonkondlo ufuna kwati kutsi kubangelwa yini kuze atewutjela situkulwane sanayitolo lesihambe kungakabi namakhalekhukhwini, nesakusasa asatisengebuchwepeshe bakhe. Lomakhalekhukhwini unebuchwepeshe lobusimanga. Bangamncinta uyakhala akhalele nelite. Uceketsa tindzaba tihambe ngeligagasi lemoya. Bongcondvonkhulu sebayakwati kumsebentisa futsi uyatfumeke. Akalisi uyagijima nakatfunywa.

### 2. KUJULA KWENKONDLO NOBE UMCONDVO LOFIHLAKELE

Lenkondlo letsi Mabitw' Asabele ikhuluma ngelucingo lolungumakhalekhukhwini lolusetjentiswa nobe ngasiphi sikhatsi. Lolucingo ungalutsintsa nobe ufake inombolo luyabika ngekukhala. Lwendlulisa umlayeto ngemoya uye emntfwini lokulenywe indzawo, edvute nakhashane. . Bantfu bayaticoca tindzaba tebantfu letingabadzingi ngalomakhalekhukhwini. Sonkondlo utsi lomakhalekhukhwini ukhala nobe umlayeto ungakabaluleki, ngiko sonkondlo atsi luyadzedzesa.

### 3. UMOYA WENKONDLO:

Lenkondlo inemoya wekudvumisa, kubongelela nekuhalalisela. Sonkondlo ubongelelela makhalekhukhwini ngemsebenti lomuhle lawentako.

### 4. INGCIKITSI YENKONDLO:

Ingcikitsi yalenkondlo ithekhinoloji nobe tebuchwepheshe.

### 5. SIFUNDVO NEMLAYETO:

**Sifundvo:** Sonkondlo usifundzisa ngekubaluleka kwamakhalekhukhwini.

**Umlayeto:** Sonkondlo ukhutsata tetsamelilwati kutsi tisebentise ithekhinoloji kuze tihambisane nesikhatsi.

### 6. SAKHIWO SENKONDLO:

#### 6.1. SAKHIWO SANGAPHANDLE ENKONDLWENI:

##### 6.1.1 IPHETHINI:

- **Emagama:**  
Emagama lasemigceni yalenkondlo acala kulamabili aye kulasihlanu.
- **Imigca:**  
Imigca lesetindzimeni talenkondlo ayilingani, icala kulesikhombisa kuye kuleyimfica.
- **Tindzima:**  
Tindzima talenkondlo tintsatfu futsi atilingani.

##### 6.1.2 IMVULWAMELWANO:

- **IMVULWAMELWANOSICALO LEYECAKO:**  
Kunemvumelwanosicalo leyecako emgceni 1 na 3  
**Bakubita** ngemagama lamanyenti,  
Ngobe kwentenjani makhalekhukhwini?  
**Bats'ungumabitw'asabele,**
- **IMVUMELWANOMKHATSINI:**  
Kunemvumelwanomkhatsini emgceni 4  
Ngobe kwentenjani makhalekhukhwini?

### 6.1.3 LUCHUMANO:

- **LUCHUMANOMKHATSINI LOLWECAKO**

Kuneluchumanomkhatsini lolwecako emgceci 2 na 4

Ngobe **kwentenjani** makhalekhukhwini?

Bats'ungumabitiw'asabele,

Ngobe **kwentenjani** makhalekhukhwini?

### 6.1.4 SIFANAMSINDVO:

- **SIFANANGWACA:**

Kunesifanangwaca emgceci 13

Takho tindzaba ticwebe timbitakati

## 7. SAKHIWO SANGEKHATSINI ENKONDLWENI:

### 7.1 TINONGO TENKHULUMO:

- **SIFANISONGCO:**

Kunesifanisongco emgceci 3

Bats'ungumabitiw'asabele,

- **KUMUNTFUTISA**

Kunekumuntfutisa emgceci 11

Lowente kuts'uze udzedzese kangaka!

### LUHLOBO LWENKONDLO

Lenkondlo letsi Mabitw' Asabele ibitwa ngekutsi **tibongo tesimanje** ngoba sonkondlo ubongelela lucingo lwesimanje lolungumakhalekhukhwini.

### INCHAZELO YEMAGAMA

Umugca 3 mabitw' asabele	Kwenta loko lotjelwa kona ungabuti futsi ungakhonondzi.
Umugca 10 kuncinta	Kusho kucafata nobe kucindzetela ngelugalo.
Umugca 12 kudzedzesa	Kukukhalela lite futsi ukhaliswe yintfo lengenamsebenti.
Umugca 12 ticeketse	Khuluma tindzaba tebantfu.
Umugca 20 kukhonondza	Kusola nobe kwalisa.

### IMIBUTO YEKUTIVIVINYA

1.1 Nguluphi luhlobo lwekumuntfutisa lolutfolakala emgceci we-9 kulenkondlo? (1)

1.2 Bhala iphethini yalenkondlo ubhekise emagameni alenkondlo. (1)

- 1.3 Phawula ngemoya lokhona kulenkondlo. (1)
- 1.4 Bhala umugca lonesidvonsamoya ubuye usidvwebele. (1)
- 1.5 Mabitw'asabele neligagasi lemoya kuhambisana njani kulenkondlo? (2)

[6]

## INKONDLO 7

### TIBANE – NC Mthethwa

- 1 Khanyani tibane letikaMkhatsi,
- 2 Nichakate njengetimbali kaMkhatsi,
- 3 Kutfokote tsine kaMhlaba
- 4 Ngebuhle nekukhanya lekungenambalandlati.
- 5 Khanyani lapho kaMkhatsi
- 6 Ningikhontele kuSibhakabhaka naNyanga,
- 7 Ningikhontele kuNyeti nakuLanga,
- 8 Nibahle tibane takaMkhatsi.
- 9 Nibonakala ngemnyama wasebusuku.
- 10 Kanifaniswa nangalukhalo emini,
- 11 Entsatsakusa niholwa likhweti
- 12 Lilandzelwa yindvonsa idvons'emasuku.
- 13 Khanyani tibane teMvelinchanti,
- 14 Khanyani ningacimi nanini.
  
- 15 Lapho libalele kuletimphisi,
- 16 Nivelanilandzelan' emkhatsini,
- 17 Nichakate nigcame ngekukhanya,
- 18 Kuhlob'emkhatsini ngebuhle benu.
- 19 Isuke seyendzel' esokeni
- 20 Kubomandvukulu nemalulwane.
- 21 Laph' umtimba netingubo
- 22 Kusuke sekucoca ndzabanye,
- 23 Kucedvwe konkhe kwelusuku,
- 24 Kuphunzulwe kulungiselwe likusasa.
- 25 Kukhanya kwenu tibane
- 26 Kusho kuphumula kimi.
- 27 Khanyiselani tonkhe tidalwa
- 28 TeMvelinchanti tibane,
- 29 Khanyani ningacimi nanini.



### **1. LOKUSHIWO YINKONDLO NOBE UMCONDVO LOSEBALENI:**

Kulenkondlo sonkondlo ukhuluma ngetibane letikhanyisa esibhakabhakeni, utsi atikhanye njalo. Kukhanya kwaletibane ukufanisa nekuchakata kwetimbali. Utsi letibane atimkhontele kuSibhakabhaka, kuNyanganga, kuNyeti nakuLanga. Sonkondlo kutsi indalo iyakujabulela kukhanya kwaletibani tasebusuku kantsi nakuye loko kusho kuphumula. Letibane tikhanyisela yonkhe indalo futsi atikhetsi. Letibane tiyanconywa ngobe tihle. Sonkondlo utsi letibane tibonakala ebusuku nasekumnyama kepha entsatsakusa tiholwa likhweti kulandzele indvonsa emasuku. Nalibalele letibane tivela ngekulandzelana tibuye tichakate tigate. Kuba kuhle nasetilwaneni letitinyoni uma letibane tikhanya.

### **2. KUJULA KWENKONDLO NOBE UMCONDVO LOFIHLAKELE:**

Kulenkondlo sonkondlo ukhuluma ngekukhanya kwetinkhanyeti letisesibhakabhakeni utifanisa nesibani. Letinkhanyeti tikhanyisa ebusuku tigate esibhakabhakeni. Indalo iyakujabulela lokukhanya kwaletinkhanyeti ngoba atinalubandlululo. Lokukhanya kwaletibani kukhanyisela umhlaba wonkhe. Nangabe sekutawusa kubonakala likhweti inkhanyeti lenkhulu lekucala yona khanya igame, kukhombisa kutsi sekusile. Emva kwalelikhweti kulandzela lilanga (indvosa emasuku) lelikhanya imini yonkhe. Sonkondlo uveta kutsi ebusuku lapho tinkhanyeti seticale kukhanyisa, tikhova nemalulwane tiyjabula ngobe tintfo tisuke setihamba kahle kuto, kusuke sekumnyama. Sonkondlo yena usuke ayewulala aphumula, tinkhanyeti tona tiyachubeka tikhanye. Sonkondlo ukhutsata letinkhanyeti kutsi atchubeke njalo tiletse kukhanya eveni.

### **3. UMOYA WENKONDLO:**

Lenkondlo inemoya wekudvumisa, kubongelela, kuhalalisela nekuncoma buhle betinkhanyeti, lilanga nenyeti.

### **4. INGCIKITSI YENKONDLO:**

Ingcikitsi yalenkondlo **yimvelo** ngoba sonkondlo ukhuluma ngetinkhanyeti tintfo letiyindalo.

### **5. SIFUNDVO NEMLAYETO WASONKONDLO**

**Sifundvo:** Tetsamelilwati tifundza kutsi tibonaka imvelo, tiyitsandze tibuye tincome imisebenti yayo lemihle leyentako njengekukhanyisa.

**Umlayeto:** Sonkondlo ukhutsata tetsamelilwati kutsi tiboncoma buhle nemisebenti yeMvelinchanti.

## 6. SAKHIWO SENKONDLO:

### 6.1. SAKHIWO SANGAPHANDLE:

#### 6.1.1 IPHETHINI YENKONDLO:

- **Emagama:**  
Emagama emigceni yalenkondlo acala kulamabili aye kulamane.
- **Imigca**  
Imigca etindzimeni talenkondlo ayilingani. Icala kulelishumi nakune kuye kulelishumi nesihlanu.
- **Tindzima**  
Tindzima talenkondlo timbili kuphela.

#### 6.1.2 IMVUMELWANO:

- **IMVUMELWANOSICALO**  
Kunemvumelwanosicalo emgceni 8 na 9  
**Nibahle** tibane takaMkhatsi  
**Nibonakala** ngemnyama wasebusuku
- **IMVUMELWANO SICALO LEYECAKO**  
Kunemvumelwanosicalo leyecako emgceni 18 na 20  
**Kuhlob'** emkatsini ngebulhe benu.  
Isuke seyendzel' esokeni  
**Kubomandvukulu** nemalulwane
- **IMVUMELWANOSIGCINO**  
Kunemvumelwanosigcino emgceni 6 na 7  
**Ningikhontele** kuSibhakabhaka naNyanga  
**Ningikhontele** kuNyeti nakuLanga

#### 6.1.3. LUCHUMANO:

- **LUCHUMANOSICALO**  
Kuneluchumanosicalo emgceni 6 na 7  
**Ningikhontele** kuSibhakabhaka naNyanga  
**Ningikhontele** kuNyeti nakuLanga.
- **LUCHUMANOSIGCINO**  
Kuneluchumanosigcino emgceni 1 na 2  
Khanyani tibane **letikaMkhatsi**,  
Nichakate njengetimbali **kaMkhatsi**,

### 6.1.3. SICIPHELELAMCONDVO

Kunesicedzelelamcondvo emgceci 3 na 4  
Kutfokeke tsine kaMkhatsi  
Ngebuhle nekukhanya lekungenambalandlati.

### 6.1.4 SIFANAMSINDVO

- SIFANANGWACA

Kunesifanangwaca emgceci 26  
Kusho kuphumula kimi

## 7. LUHLOBO LWENKONDLO

Lenkondlo **yilirikhi** ngoba sonkondlo uveta imiva yakhe ngebuhle betinkhanyeti nangabe tikhanyisa ebusuku nelilanga nalikhanyisa emini.

## 8. INCHAZELO YEMAGAMA

Umugca 4 umbalandlati	Lubandlululo
Umugca 11 entsatsakusa	Kusekuseni kakhulu ngeluvivi
Umugca 11 likhweti	Inkhanyeti lenkhulu, ikhanyisa ngalokugcamile iphuma entsatsakusa
Umugca 12 indvonsa	Lena yinkhanyeti lephuma kucala, ihole letinye ngekusheshisa. Iphuma entsatsakusa ibe khona kuze kuse.
Umugca 15 kubalela kulemphisi	Sibhakabhaka lesingenawo emafu
Umugca 19 seyendzel' esokeni	Tintfo tisuke tihamba kahle
Umugca 20 bomandvukulu	Ngulelinye ligama leliso sikhova, sahhukulu.
Umugca 20 bomalulwane	Inyoni lephapha ebusuku lecishe ifane nebuso beligundwane
Umugca 28 Mvelinchanti	Ngulelinye ligama leliso Nkulunkulu

### IMIBUTO YEKUTIVIVINYA

- 1.1 Khokha umugca wenkondlo losho kutsi letibani atikhetsi bala lemuntfu. (1)
- 1.2 Yini leyenta letibani tingafaniswa nangelukhalo emini? (1)
- 1.3 Kusuke kwentekani, nakwenteka loku lokusemigceni 21 na 22 kulenkondlo? (1)
- 1.4 Bunkondlo buni lobakhiwa imigca-14 na-29, kulenkondlo lengenhla? (1)
- 1.5 Sihloko salenkondlo sihambisana kangakanani nengcikitsi yenkondlo? (2)

[6]

### INKONDLO 8

#### NGAWE MANTI –JJ Thwala

- 1 Uwuncobil' umhlaba jikelele  
2 Ngetikhali takho letinemandla,  
3 Wakhobosa wakhotsama kuwe  
4 Manti latsakiwe, mant' emanga.
- 5 Ngawe tinkanankana tiyaphindzaphindzana  
6 Ub' ugcamisa kuts' ungumcatululi;  
7 Unikana sibindzi nenhlakanipho  
8 Manti lanongiwe, mant' etiga.
- 9 Labakwatiko bacevuta batsi:  
10 Usilulu sebuchomoketi nelusizi,  
11 Uyindumba yemhobholo nelunya,  
12 Uyintsanga yenkhohlakalo nelulaka.
- 13 Mant' etiga! Mant' emihlolo!  
14 Wagobhota kangaka yini?  
15 Uchamuka kusiphi siyalu  
16 Lesi lesinemandla lesingashi?
- 17 Labakutsandzako bakukhontisa kwenkhosi,  
18 Kuwe bakhotsama ngemadvolo,  
19 Kuwe befula tigcoko,  
20 Kuwe bashaya tandla.
- 21 Kugubhatela kwakho manti,  
22 Kufana nekwemagagas' elwandle,  
23 kufana nekwelibhudlo sibili,  
24 Kulets' umsindvo locedvwa nguButfongo.
- 25 Wo, Mvelinchanti kulelisenhla,  
26 Hlisa somiso salamanti  
27 Kushe tiyalu, kushe ticoja,  
28 Kush' emabhudlo, kushe titiba.

### **1. UMCONDVO LOSEBALENI**

Sonkondlo ukhuluma ngemanti lawabita ngekutsi atsakiwe, anongiwe, etimanga, etiga futsi emihlolo. Umhlaba jikelele ubuswa ngulamanti. Lamanti enta kutsi tinkanankana titiphindze. Utsi lamanti anikana sibindzi nenhlakanipho. Sonkondlo utsi lamanti bawabita ngesilulu, indumba nobe intsanga yenkhohlakalo nelulaka.

Sonkondlo umangaliswa ngulendlela lamanti lagobhota ngayo, ubuta kutsi avelaphi. Umsindvo walabanatse lamanti ucedvwa nguButfongo. Sonkondlo ucela Mvelinchanti kutsi acedze lamanti ngesomiso.

### **2. KUJULA LOKUSENKONDLWENI**

Lenkondlo ikhuluma ngetjwala kutsi buwuhlulile umhlaba lokusho kutsi tjwala bunatfwa emhlabeni wonkhe jikelele. Tinkinga talotjwala tikhungetse umhlaba wonkhe. Sonkondlo utsi tjwala abuyekeleki lowo lobunatsako ugcine asigcila sabo.

Tjwala bulawula bonkhe bantfu bate babuhloniphe babuye babukhonte njengenkosi yabo. Utsi tjwala budidiyelwe, bufakwe lokudzakanako. Umuntfu uyakhohliseka ngetjwala abone ngatsi busisombululo setinkinga kantsi butenta tichubekele embili tingapheli. Tjwala benta umuntfu angesabi futsi abe nesibindzi sekwenta tintfo labengeke atente naphilile angakanatsi. Ngalesikhatsi anatsile angatitfolo ente tintfo letilhlazo. Tjwala buyimbangela yelunya, yebungcalamba, yelusizi, umona nenkhohlakalo kulabanye labanatsako.

Sonkondlo ukhombisa kukhatsateka ngekukhicitwa kwetjwala ngebunyenti, utsi abupheli mhlaba wonkhe jikelele, ngeke kwenteke kutsi uve batsi buphelile. Tinkinga tivamise kuta ngemandla kulowo lonatsako ate aphunyutwe kufika kwebutfongo alale.

Sonkondlo ukhuleka kuSomandla kutsi amane acedze tonkhe letindzawo letikhicita tibuye titsengise tjwala.

### **3. UMOYA LOSENKONDLWENI:**

Umoya lotfolakala kulenkondlo wekukhatsateka, wekutfukutsela newentondvo.

### **4. INGCIKITSI YALENKONDLO:**

Ingcikitsi yalenkondlo tidzakamiva.

### **5. SIFUNDVO NEMLAYETO**

**Sifundvo:** Tetsamelilwati tifundza kutsi tjwala bunemitselela lemibi abugwenywe.

**Umlayeto:** Sonkondlo wecwayisa tetsamelilwati kutsi atiyekele kunatsa tjwala.

## 6. UMFANEKISOMCONDVO NOBE SITFOMBEMCONDVO:

Tjwala bakha sitfombe sentsanga lengumbhidvo engcondvweni yasonkondlo. Loku kwentiwa kutsi tintsanga tiyenaba tibuye titsandzele njenje tjwala losebusabalele nalo lonkhe live bubuye benabele nasebantfwaneni imbala. Lababunatsako bayehluleka kubuyekela lokubonakala njengekutsandzelwa nguletintsanga.

## 7. SAKHIWO SENKONDLO:

### 7.1. SAKHIWO SANGAPHANDLE:

#### 7.1.1. IPHETHINI:

- **Emagama**  
Emagama etindzimeni talenkondlo awalingani acala kulamatsatfu aye kulamane.
- **Imigca**  
Imigca iyalingana tonkhe tindzima tinemigca lemine.
- **Tindzima**  
Tindzima tisikhombisa.

#### 7.1.2. IMVUMELWANO:

- **IMVUMELWANOSICALO:**  
Kunemvumelwanosicalo emgceni 11 na12  
Uyindumba yemhobholo nelunya,  
Uyintsanga yenkhohlakalo nelulaka.

#### 7.1.3. LUCHUMANO:

- **LUCHUMANOSICALO:**  
Kuneluchumanosicalo emgceni 18 kuya ku-19  
**Kuwe** bakhotsama ngemadvolo  
**Kuwe** batfula tigcoko
- **LUCHUMANOMKHATSINI:**  
Kuneluchumanomkhatsini emgceni 27 na 28  
Kushe tiyalu, **kushe** ticoja,  
Kush'emabhudlo, **kushe** titiba.

#### 7.1.4. SIDVONSAMOYA:

Kunesidvonsamoya emgceni 4  
Manti latsakiwe, mant' etimanga

#### 7.1.5. **IMPHINDZA:**

Kunemphindza emgceni 13

**Mant'**etiga, **mant'**emhlolo

#### 7.1.6. **SILINGANISAMCONDVO:**

Kunesilinganisamcondvo emgceni 27

Kushe **tiyalu**, kushe **ticoja**

#### 7.1.7. **SIFANAMSINDVO**

- **SIFANANGWACA**

Kunesifanangwaca emgceni 16

Lesi lesinemandla lesingashi

#### 7.2. **SAKHIWO SANGEKHATSI SENKONDLO:**

##### 7.2.1. **TINONGO TENKHULUMO**

- **SIFANISO**

Kunesifaniso emgceni 17

Labakutsandzako bakukhontisa **kwenkhosi**.

- **SIFANISONGCO**

Kunesifanisongco emgceni 11

**Uyindumba** yemhobholo nelunya

- **KUMUNTFUTISA:**

Kunekumuntfutisa emgceni 15

Uchamuka kusiphi siyalu

- **SECAMAGAMA**

Kunesecamagama emgceni 18

Kuwe bakhotsama ngemadvolo.

#### 8. **LUHLOBO LWENKONDLO**

Isathaya nobe inkondlogceka ngobe sonkondlo ugceka bubi lobentiwa ngulamanti kuyo yonkhe lenkondlo.

## 9. INCHAZELO YEMAGAMA

Umugca 5	tinkanankana	Tinkinga
Umugca 9	kucevuta	Kukhuluma kakhulu.
Umugca 11	umhobholo	Ngumona.
Umugca18	kukhotsama	Kusho kuguca ngemadvolu ukhombise inhlonipho.
Umugca 19	betfula	Bakhipha sigcoko enhloko.
Umugca 20	kushaya tandla	Kuncenga/Kukhombisa kutsi intfo uyayijabulela.

### IMIBUTO YEKUTIVIVINYA

- 1.1 Bhala bunkondlo lobuvelwa ngumugca we-4. (1)
- 1.2 Bunkondlo buni lobusemgceni we-6 ne-7? (1)
- 1.3 Sinongo sini lesivetwe emgceni we-17? (1)
- 1.4 Phawula ngekuhleleka kwetindzima talenkondlo. (1)
- 1.5 Hlatiya kubumbana kwesihloko nengcikitsi. (2)
- [6]

### INKONDLO 9

#### DZELIWE : MASINA M.E

- 1 Dzeliwe! Dzeliwe! Dzeliwe
- 2 Kodvwa Dzeliwe' ubindzeleni ngikubita?
- 3 Ubindle ngob' ungangiva nom' utsalalisile nje?
- 4 Ngiphendvule Dzeliwe ngiyakubuta;
- 5 Ngabe kuliciniso loku lebakushoko ngawe
- 6 Kumbe ngiyatibhudzela nje?
  
- 7 Dzeliwe ngitjele;
- 8 Kuliciniso kuts' ubaphikisile le bats' unguDzeliwe?
- 9 Nekutsi tsine lesikutsandzako sewusidzelile?
- 10 Ngabe kuliciniso kutsi lelo phimbo
- 11 Nanini angiseyuphindze futsi ngilive?
  
- 12 Nangabe konkhe loku kwentekile,
- 13 Nangabe konkhe loku kuliciniso ngitjele;
- 14 Ngitjele ngati, ngihlale ngilindzile,



15 Ngingatihluphi nangeticadzi,  
 16 Angeke tingenyul' emantini mhla wazamcolo.  
  
 17 Ngikubuke ngakufanisa nemmbila  
 18 Lonelikhaba lelitsembisako,  
 19 Ngebuso bakho lobucwebetelisa kweligolide,  
 20 Ngetitfo lebetinyatsela kuvakale.  
 21 Kutsite lapho ngikubon'ecasini lekuf'ulele  
 22 Litseemba kimi lahhohloka,  
 23 Ngabon'ummbila loshakatile  
 24 Lekutsite laph' ufanel' ubhaceke,  
 25 Wangenelwa sikhonyane sawubhubhisa.  
  
 26 Ngitsi lala ngekuthula Dzeliwe ,  
 27 Indlela yakh' emhlabeni uyiphetsile,  
 28 Kodwa maye ngemehl' ami,  
 29 Lekugeleta kuwo libhudlo letinyembeti,  
 30 Ngobe ngiwo lebesamile kuwe;  
 31 Kwatsi ngekuwa kwakh' asiphuka,  
 32 Asiphuka kwesihlahla siwa.  
  
 33 Lala Dzeliwe ngitakukhumbula njalo,  
 34 Nome kunjani ngiyohlala ngikukhumbula,  
 35 Emehl' am' akayikukhohlwa kubuk' entasi,  
 36 Ngaleso sikhats senkhumbulo ngawe.  
  
 37 Ngivumele ngisikhihle sendvodza,  
 38 Yelusizi ngiyihlebele ngitsi,  
 39 Lala ngekuphumula Dzeliwe,  
 40 Sewuphumulil' ekuhlatjweni ngemanyeva.  
  
 41 Lala ngekuthula Dzeliwe,  
 42 Lal' uphumule ngekuthula,  
 43 Natsi siyakulandzela,  
 44 Lingakashoni siyeta.

### 1. LOKUSHIWO INKONDLO NOBE UMCONDVO LOSEBALENI

Sonkondlo umemeta Dzeliwe lobindzile angamphendvuli. Umangaliswa kutsi yini Dzeliwe atsalalise angamphendvuli. Sonkondlo ubuta Dzeliwe imibuto lengenamphendvulo ngaloku lokwentekile nekutsi leliphimbo laDzeliwe angeke asaliva. Nakabuka Dzeliwe umfanisa nelikhaba lemmbila, buso bakhe ubufanisa neligolide, unetitfo letinyatsela kuvakale. Sonkondlo nakabuka Dzeliwe kulelicansi lalele kulo uphelelwa litsembe ngoba nalommbila bekamfanisa nawo uwubona sewudliwa sikhonyane siwucedza.

Sonkondlo utjela Dzeliwe kutsi akalale ngekuthula ngoba sewukucedzile kwasemhlabeni. Emehlo akhe atawuhlala agcwele tinyembeti ngoba Dzeliwe bekalitsemba lakhe. Utawuhlala amkhumbula njalo angeke amkhohlwe. Ucela imvumo kuDzeliwe kutsi amkhalele. Utjela Dzeliwe kutsi sewuphumulile ekuhlatjweni ngemanyeva. Uyamvalelisa kutsi alale ngekuthula aphumule naye utawumlandzela lingakashoni.

## **2. KUJULA KWENKONDLO NOBE UMCONDVO LOFIHLAKELE**

Lenkondlo ikhuluma ngekufa kwesihlobo sasonkondlo lasitsandza kakhulu lesinguDzeliwe. Sonkondlo ucale weva ngebanfu kutsi Dzeliwe sewushonile. Dzeliwe ushonile angeke asamuva akhuluma emphilweni yakhe. Dzeliwe bekamuhle, eme kahle, ute ufaniswa neligolide. Dzeliwe ugulile washona, kwatsi lapho sonkondlo ambuka alele ebhokisini lekufa wapheliswa litsemba kwavele kwacaca kutsi sekuphelile konkhe ngaDzeliwe. Sonkondlo ukhuluma emavi ekugcina ekuvalelisa Dzeliwe, utsi ukwentile konkhe lokuhle emhlabeni loko kwenta kutsi bangamkhohlwa Dzeliwe. Sonkondlo uyakhala kutsi nakuye lutawufika lolusuku lwekufa.

## **3. UMOYA WENKONDLO:**

Umoya lotfolakala kulenkondlo wekukhatsateka, wekudvumala, welusizi newekujabha.

## **4. INGCIKITSI NEMLAYETO:**

Ingcikitsi yalenkondlo kufa.

## **5. SIFUNDVO SASONKONDLO NEMLAYETO:**

**Sifundvo:** Sonkondlo ufundzisa tetsamelilwati kutsi kufa kukhona, wonkhe umuntfu umiselwe kufa.

**Umlayeto:** Sonkondlo wecwayisa tetsamelilwati kutsi nangabe umuntfu ashonile kufanele temukele nanobe kungasimalula futsi timkhulule ahambe ngobe yindlela yawo wonkhe umuntfu.

## **6. UMFANEKISOMCONDVO:**

Likhaba lembbila lelishakatile, lisuke lilungele kubhaceka. Loku kwakha sitfombe saDzeliwe engcondvweni yasonkondlo, lambuka njengalofanele kukhula, abe ngumfati langamteka, endze, ambelekele bantfwana.

## 7. SAKHIWO SENKONDLO:

### 7.1. SAKHIWO SANGAPHANDLE:

#### 7.1.1. IPHETHINI YENKONDLO:

- **Emagama:**  
Emagama emigceni yalenkondlo acala kulamabili- kuya kulasitfupha.
- **Imigca:**  
Imigca etindzimeni talenkondlo ayilingani. Icala kulemine iye kuleyimfica.
- **Tindzima:**  
Tindzima tisikhombisa kantsi atilingani.

#### 7.1.2. IMVUMELWANO:

- **IMVUMELWANOSICALO:**  
Kunemvumelwanosicalo emgceni 14 na15  
**Ngitjele ngati, ngihlale ngilindzile,**  
**Ngingatihluphi nangeticadzi,**

#### 7.1.3. LUCHUMANO:

- **LUCHUMANOSICALO:**  
Kuneluchumanosicalo emgceni 12 na13  
**Nangabe konkhe loku kwentekile,**  
**Nangabe konkhe loku kuliciniso ngitjele;**
- **LUCHUMANOMKHATSINI:**  
Kuneluchumanomkhatsini emgceni 12 na 13  
Nangabe **konkhe** loku kwentekile,  
Nangabe **konkhe** loku kuliciniso ngitjele

#### 7.1.4. SICEDZELELAMCONDVO:

Kunsicedzelelamcondvo emgceni 1 na 2

Dzeliwe! Dzeliwe! Dzeliwe  
Kodvwa Dzeliw'ubindzeleni ngikubita?

#### 7.1.5. SIDVONSAMOYA:

Kunesidvonsamoya emgceni 14

**Ngitjele ngati, ngihlale ngilindzile**

### 7.1.6. SIFANAMSINDVO:

- **SIFANANGWACA:**
- Kunesifanangwaca emgceni 14
- **Ngitjele ngati , ngihlale ngilindzile**

### 7.2. SAKHIWO SANGEKHATSI:

#### 7.2.1. TINONGO TENKHULUMO:

- **SIFANISO:**
- Kunesifaniso emgceni 19  
Ngebuso bakho lobebucwebetelisa **kweligolide**
- **SIHABISO:**
- Kunesihabiso emgceni 29  
Lekugeleta kuwo **libhudlo letinyembeti**, (Loku kusho kukhala kakhulu bese kwehla tinyembeti)
- **SECAMAGAMA:**
- Kunesecamagama emgceni 38  
Yelusizi ngiyihlabele ngitsi,( kweciwe ligama lelits ingoma)'

### 8. LUHLOBO LWENKONDLO:

Lenkondlo **iyinkondlosililo** ngobe ikhuluma ngekufa kwesihlobo sasonkondlo.

### 9. INCHAZELO YEMAGAMA

Umugca 18 likhaba lembbila	Ngumbila losengakabhaceki tikhwebu
Umugca 3 kutsalalisa	Kwenta kwangatsi awuva futsi awuboni
Umugca 31 kusiphuka	Kuwa kwesihlahla siphume netimphandze taso
Umugca 23 ngabona ummbila loshakatile	Kusho kubona litsemba
Umugca 21 ecansini lekufa	Libhokisi lekungcwaba

### IMIBUTO YEKUTIVIVINYA

- 1.1 Bhala imigca lecuketse luchumano endzimeni yesihlanu, (1)
- 1.2 Khokha umugca losenzimeni ye-4 losho kutsi Dzeliwe abemuhle (1)
- 1.3 Ngumuphi umugca kulenkondlo lokhomba kutsi indlela Dzeliwe layihambako, ihanjwa nguwo wonkhe umuntfu? Wubhale phasi. (1)

- 1.4 Sonkondlo ubhale lenkondlo akuwuphi umoya? (1)
- 1,5 Ucabanga kutsi ngutiphi tizatfu LETIMBILI letenta kutsiwe lenkondlo ayikahleleki? . (2)
- [6]

## INKONDLO 10

### LOMCULO NGIYAWUTSANDZA MASINA M.E

- 1 Lomculo ngiyawutsandza,
- 2 Ungikhumbuta tinsuku tayitolo nakutsanti,
- 3 Laph' emasi nemabele kwakukudla kwemihla,
- 4 Emadvodz' adl' inyam' ayehlise ngenhluti
- 5 Abuy' anats' umcombotsi.
  
- 6 Ngitsandza kuhlolenjiswa kwetinsimbi kuwo,
- 7 Ngitsandza kuhlangu kwemisindvo kuwo,
- 8 Lokungitsatsa kungikhuphule
- 9 Kungewet' imifula nemawa;
- 10 Kungicancis' imicansa
- 11 Netintsaba letimakheleketse,
- 12 Ngite ngifike lapho ngingatikhona.
  
- 13 Lomcul' utfob' emanceb' ubusis' inhliyo,
- 14 Utfob' umphefumulo lowephukile,
- 15 Ungikhumbut' emachawe lamadzala,
- 16 Emachawe lesaba matsambomhlophe,
- 17 BoZakes Nkhosi naboSpokes Mashiyane,
- 18 Yeb' emachawe langek' afe kuma-Afrika.
  
- 19 Lomcul' ungikhumbut' umculo wetinyoni
- 20 Letihlabel' etikwetinkhokhokho,
- 21 Mhla ngilindz' emabel' emasimin' ababe,
- 22 Yebo, tatihlabela kamnandzi.
  
- 23 Lomculo lengiwuvako
- 24 Yebo, lomculo lengiwulalele,
- 25 Uyangibusisa futs' uyangitfoba
- 26 Impela lomculo ngiyawutsandza.

#### 1. LOKUSHIWO YINKONDLO:

Lenkondlo ikhuluma ngenkhumbulo yetinsuku tayitolo netakutsanti lapho kwakudliwa emasi nemabele imihla ngemihla kubuye kunatfwe umcombotsi. Ikhuluma ngelutsandvo lwekuhlolenjiswa kwetinsimbi nekuhlangu kwemisindvo yalomculo, lokwenta sonkondlo atibone awela imifula nemawa, acanca imicansa netintsaba ate afike lapho angati khona.

Ikhuluma ngecutfojwa kwemanceba nekubusiswa inhliyo. Ikhumbuta sonkondlo emachawe akudzala boZakes Nkhosi naboSpokes Mashiyane. Ikhuluma ngemculo wetinyoni letihlabela enkhokhokhweni ngalesikhatsi sonkondlo ayewugadz' emasimini. Ikhuluma ngekutsi lamachawe angeke afe nanini.

## **2. KUJULA KWENKONDLO:**

Sonkondlo ukhumbula umculo netinfo takadzeni nobe temlandvo wakadzeni. Ukhumbula tikhatsi takadzeni lapho bantfu bebalandzelela khona sintfu. Kubonakala ngekudla lebebakudla kwesintfu netjwala besintfu. Utsandza lokuhlelwa kwalomculo lovakale nobe lokhala kamnandzi kute uletse sigci lesimnandzi. Kulalela lomculo kwenta sonkondlo atibone asetindzaweni langatati.

Lomculo umenta akhumbule emachawe akadzeni lashona, boZakes Nkhosi naboSpokes Mashiyane. Ngekusho kwasonkondlo, lomculo utawuhlala ulalelwa njalo. Sonkondlo ufanisa lomculo nemaphimbo etinyoni letihlabela etihlahleni tenkhokhokho. Sonkondlo uyatifela ngalomculo ngobe umenta akhiluleke enhlityweni elapheke nasemphefumumulweni.

## **3. UMOYA WENKONDLO**

Lenkondlo inemoya wenkhumbulo kanye nemoya wekuncoma.

## **4. INGCIKITSI YENKONDLO:**

Ingcikitsi yalenkondlo ngumculo, kucitsa situnge nobe kutijabulisa.

## **5. SIFUNDVO NEMLAYETO WASONKONDLO:**

**Sifundvo:** tetsamelilwati tifundza kutsi lomculo uyavuselelana uphindze utfokotise inhliyo.

**Umlayeto:** Kunemlayeto wekutsi tetsamelilwati tingawukhohlwa lomculo, tichubeke nekuwudlala. Sonkondlo ubuye agcugcutele tetsamelilwati kutsi titsandze umculo wakadzeni.

## **6. UMFANEKISOMCONDVO NOBE SITFOMBEMCONDVO:**

Bunandzi balomculo, bakha sitfombe sekutfotjwa kwemanceba engcondvweni yasonkondlo.

## 7. SAKHIWO SENKONDLO:

### 7.1 SAKHIWO SANGAPHANDLE:

#### 7.1.1 IPHETHINI YENKONDLO:

- **Emagama:**  
Emagama alenkondlo acala kulamabili kuya kulasihlanu.
- **Imigca:**  
Imigca mine kuye kulesitfupha.
- **Tindzima:**  
Tindzima talenkondlo tishlanu.

#### 7.1.2 IMVUMELWANO:

- **IMVUMELWANOSICALO:**  
Kunemvumelwanosicalo emgceni 9 na10  
**Kungewet' imifula nemawa;**  
**Kungicancis' imicansa"**

#### 7.1.3 LUCHUMANO:

- **LUCHUMANOSIGCINO:**  
Kuneluchumanosigcino emgceni 6 na7  
Ngitsandza kuhlelenjiswa kwetinsimbi **kuwo,**  
Ngitsandza kulangana kwemisindvo **kuwo,**.
- **LUCHUMANOLOLUVUNDLILE NOBE LOLUTJEKILE:**  
Kuneluchumano loluvundlile emgceni 15 na 16  
Ungikhumbut' **emachawe** lamadzala,  
**Emachawe** lesaba matsambomhlophe,

#### 7.1.4 SIDVONSAMOYA:

Kunesidvonsamoya emgceni 22  
'Yebo , tatihabelela kamnandzi'

#### 7.1.5 Sicedzelelamcondvo:

Kunesicedzelelamcondvo emgceni 4 na-5  
Emadvodz' adl' inyam' ayehlise ngemhluti  
Abuy' anats' umcombotsi.

#### 7.1.6 IMPHINDZA:

Kunemphindza emgceni 19  
**Lomcul'** ungikhumbut' **umculo** wetinyoni

### 7.1.7 SIFANAMSINDVO:

- **SIFANANGWACA:**

Kunesifanangwaca emgceni 23  
'Lomculo lengiwuvako'

### 7.2 SAKHIWO SANGEKHATSI:

#### 7.2.1 TINONGO TENKHULUMO:

- **KUMUNTFUTISA:**

Kunekumuntfutisa emgceni 14  
Utfob'umphefumulo lowephukile,

- **SECAMAGAMA:**

Kunesecamagama emgceni 25  
Uyangibusisa futs'uyangitfiba

### 8. LUHLOBO LWENKONDLO:

Lenkondlo yilirikhi ngoba sonkondlo uveta imiva yakhe ngalomculo wakadzeni.

### 9. KUKHETSEKA KWEMAGAMA

Umugca 5 umcombotsi	Tjwala besintfu
Umugca 4 umhluti	Ngumsobho wenyama lephekwe sintfu
Umugca 9 kumeweta imifula nemawa	kumcabangisa khashane
Umugca 20 inkhokhokho	Sihlahla lesitsela sitselo senkhokhokho
Umugca 10 kucanca imicansa	Kukhuphuka indzawo lephakeme
Umugca 2 tinsuku tayitolo nakutsanti	Tinsuku takadzeni
Umugca 11 tintsaba letimakheleketse	Tintsaba letinebudze lobushiyashyanako nemawa
Umugca 13 lomculo utfoba emanceb' ubusisa inhliyo	Lomculo wenta ukhohlwe ngetinkinga lonato
Umugca 18 emachawe langek' afe kuma-Afrika	Ngemachawe lesingeke siwakhohlwe singema-Afrika

### IMIBUTO YEKUTIVIVINYA

- 1.1 Bunkondlo buni lobutfolakala emgceni we-23 newe-24 kulenkondlo? (1)
- 1.2 Sonkondlo utsandza luphi luhlobo lwemculo nasibuka endzimeni ye-2? (1)
- 1.3 Hlobo luni lwesinongo lolutfolakala emgceni we-2 kulenkondlo? (1)



1.4 Kunetinfo latsi sonkondlo tentiwa ngulomculo kuye. Nika KUNYE kuphela. (1)

1.5 Bhala ngekujula kwalenkondlo ubhekise emgceci we- 8 na 9 yalenkondlo. (2)

[6]

## INKONDLO 11

### UYILIMILE INDZIMA -FC NKOSI

- 1 Lalishisa likhipha umkhovu etjeni,
- 2 Somiso sigadvul' umhlabatsi,
- 3 Imifula yome nkhe ingenatfonsi,
- 4 Walitsatsa likhuba waletjatsa.
- 5 Wwabhekisa emasimini emabombo,
- 6 Wawugedvula umhlaba lochekekile,
- 7 Ngelitsemba lekutsi ngalelinye lilanga
- 8 Litawuna kutsambe.
  
- 9 Nga-1963 kuKholwane tingu-11,
- 10 Walibutsa lilima lakho,
- 11 Senime ngemumo niyicala indzima,
- 12 Kwahlwa ngemnyama sifikile
- 13 Siswenya, sanishwaca nonkhe,
- 14 Banivalelela ngekulwela inkhululeko,
- 15 Banikhokha ngamunye ngamunye
- 16 Khona ningetukuchubeka nekulima.
  
- 17 Kepha abazange babute elangeni
- 18 Batibamba ngapelepel' emehlweni
- 19 Wema ecinisweni lenkhululeko
- 20 Baphel' emandla bakukhulula
- 21 Waphuma wachubeka nelikhuba lakho,
- 22 Walima laze lana
- 23 Yafika inala, yahamba indlala.
  
- 24 Lamuhla sidla esimini lowayilima,
- 25 Lamuhla sivuna lokunonile kudla,
- 26 Lamuhla sivuna lokunotsile kudla,
- 27 Siyadla siyabhimbidza ngemjuluko wakho,
- 28 Ngobe awumange uticabangele wena,
- 29 Kepha wabeka sive phambili.
  
- 30 Busha bakho wabubeka emuva,
- 31 Bumnandzi wagcina ngabo,
- 32 Kwangatsi lusha belungafundza kuwe,
- 33 Kwangatsi lusha belungafundza ngawe,
- 34 Luyitsatse lencabhayi lowayishiya,
- 35 Luyitsatse lugijimele phambili,

36	Lushiye bumnandzi netidzakamiva emuva,
37	Sive sikhule kwandze tibongo kuwe.
38	Mandela, Madiba
39	Chawe lemachawe.
40	Uyilimile indzima yakho.

### 1. LOKUSHIWO YINKONDLO

Lenkondlo ikhuluma ngaMandela kutsi utsetse likhuba, emabombo wawabhekisa emasimini wayewugedvula umhlaba, lilanga lishisa likhipha umkhovu etjeni, anelitsemba lekutsi litawuna. Ngemnyaka we-1963 kuKholwane, wabutsa lilima. Kutsite selitimisele, kwefika siswenya sabashwaca bavalelwa ngekulwela inkhululeko. Bachubeka nekulima nanobe bavalelwe, laze lana kwaba nenala, yahamba indlala.

Lamuhla bantfu badla kuleyo nsimu layilima, bavuna lokunotsile. Madiba akatange aticabangele yena kepha wabeka sive embili busha bakhe wabubeka emuva lokwamenta wagcina ngemphilo lemmandzi. Sonkondlo ufisa kutsi bonkhe bantfu labasha bangafundza kulokwentiwa nguMandela bayekele tidzakamiva nebunandzi believe.

### 2. KUJULA KWENKONDLO

Lenkondlo ikhuluma ngaMandela lowacala indzima yakhe yekulwela sive. Bekumatima nacala lendlela. Wasebenta ngemandla ekulweleni inkhululeko. Sonkondlo ukhuluma ngekuna kwemvula lokuchaza kutsi bantfu batawufola inkhululeko, lokufaka ekhatsi kwakhelwa tindlu, kutfola imfundvo yamahhala, ematfuba emsebenti nalokunye. Sonkondlo ubuye akhulume ngelilima lokuchaza labantfu bebasebentisana naMandela ekutfoleni inkhululeko, labo kungaba bantfu betepolitiki. Utsi sonkondlo batsi boMandela basalwela inkhululeko kwaba nelishwa batsatfwa yimoto yemaphoyisa bayovalelwa ngebunyenti. Sonkondlo emgceni 15 uveta kutsi uma baphuma ejele abamange bakhishwa ngetikhatsi letifanako kute bangetuwuchubeka nekulwela inkhululeko. Emgceni 17 na18 akubanga njalo ngobe tfolakala banemandla ngalokwengcile.

Emgceni 21 na 22 boMandela babakhiphile ejele kepha, bachubeka nekuyilwela inkhululeko kute sive siphile kahle, siphile imphilo lemmandzi. Inkhululeko igcine seyitfolakele. Umugca 24 utsi, yafika inala, yahamba indlala lokusho kutsi yefika inkhululeko sive saphila ngekubumbana. Sive sesikwati kutfola imali yesondlo, nalokunye lokunyenti. Mandela ucale ngalokubalulekile emva kwaloko waphila kahle. Sonkondlo utsi lusha kumele luhambe etinyatselweni taMandela, luyekele tidzakamiva ngaloko sive sitawuya embili.

### 3. UMOYA LOSENKONDLWENI:

Kulenkondlo kunemoya wekudvumisa kanye wekuhalalisa.

### 4. INGCIKITSI

Ingcikitsi yalenkondlo **inkhululeko**.

## 5. SIFUNDVO NEMLAYETO

**Sifundvo:** Kulenkondlo tetsamelilwati tifundza kubeketela kuyisana emphumelelweni.

**Umlayeto:** Utsi tetsamelilwati tingaboticabangela tona todvwa tibocabangela nalabanye.

## 6. UMFANEKISOMCONDVO NOBE SITFOMBEMCONDVO

Inkhululeko yakha sitfombemcongco senala kusonkondlo, ngobe kwaphela incindzetelo sive saffola inkhululeko nekuphila kahle.

## 7. SAKHIWO SENKONDLO:

### 7.1. SAKHIWO SANGAPHANDLE ENKONDLWENI:

#### 7.1.1. IPHETHINI:

- **Emagama:**  
Emagama lasemigceni yenkondlo acala kulamabili kuye kulasihlanu.
- **Imigca:**  
Imigca endzimeni ngayinye isukela kulesitfupha kuye kulelishumi nakunye.
- **Tindzima:**  
Tindzima, tine futsi atilingani.

#### 7.1.2. IMVUMELWANO:

- **IMVUMELWANOSICALO:**  
Kunemvumelwanosicalo emgceni 4 na 5  
**Walitsatsa** likhuba waletjatsa.  
**Wawabhekisa** emasimini emabombo,

#### 7.1.3. LUCHUMANO:

- **LUCHUMANOSICALO:**  
Kuneluchumanosicalo emgceni 25 na 26  
**Lamuhla** idla ensimini lowayilima,  
**Lamuhla** sivuna lokunonile kudla
- **LUCHUMANOMKHATSINI:**  
Kuneluchumanomkhatsini emgceni 25 na 26  
Lamuhla **sivuna** lokunonile kudla,  
Lamuhla **sivuna** lokunotsile kudla,

- **LUCHUMANOSIGCINO:**  
Kuneluchumanosigcino emgceni 25 na 26  
Lamuhla sivuna lokunonile **kudla**,  
Lamuhla sivuna lokunotsile **kudla**,

#### 7.1.4. **SICEDZELELAMCONDVO:**

Kunesicedzelelamcondvo emgceni 6, 7 na 8  
Wawugedvul'umhlaba lochekekile,  
Ngelitsemba lekutsi ngalelinye lilanga  
Litawuna kutsambe.

#### 7.1.5. **IMPHINDZA:**

Kunemphindza emgceni 15  
Banikhokha **ngamunye ngamunye**

#### 7.1.6. **SILINGANISAMCONDVO:**

Kunesilinganisamcondvo emgceni 37  
Sive **sikhule kwandze** tibongo kuwe

#### 7.1.7. **SIFANAMSINDVO:**

- **SIFANANGWACA:**  
Kunesifanangwaca emgceni 34 sifanangwaca  
Luyitsatse lencabhayi lowayishiya
- **SENTAKUTSI:**  
Kusentakutsi emgceni 3  
Imifula yome **nkhe** ingenamatfonsi

#### 7.1.8. **SIDVONSAMOYA:**

Kunesdvonsamoya emgceni 23  
Yafika indlala, yahamb'inala

### 7.2. **SAKHIWO SANGEKHATSI:**

#### 7.2.1. **TINONGO TENKHULUMO:**

- **SICATSANISO:**  
Kunesicatsaniso emgceni 23  
Yafika **indlala, yahamb'inala**

- **SECAMAGAMA:**

Kunesecamagama emgceci 1

Lishisa likhipha umkhovu etjeni

### 7.2.2. TAGA:

Kunesaga emgceci 1

Lalishisa likhipha umkhovu etjeni (kweciwe ligama lilanga)

## 8. LUHLOBO LWENKONDLO:

Lenkondlo letsi 'Uyilwile indzima,' iyinkondlomlandvo nobe inkondlo lelandzisako ngobe isilandzisa ngemlandvo wabosopolitiki.

## 9. INCHAZELO YEMAGAMA

Umugca 1 saga lishisa likhipha umkhovu etjeni	Lishisa kakhulu.
Umugca 5 sisho wawabhekisa emabombo emasimini	Watibandzakanya nenhlangano yetepolitiki lebeyilwela inkhululeko.
Umugca 10: lilima	Kushiwo kubantfu labasebentisanako.
Umugca 13: saga siswenya sanishwaca	Kucondziswe kulamaphoyisa lamanyenti labopha boMandela nelitsimba lakhe.
Umugca 18: sisho kutibamba ngapelepele	Kutikhohlisa.
Umugca 28: sisho kubhimbidza	Kudla wesutse, wecise.

## IMIBUTO YEKUTIVIVINYA

- 1.1 Hlobo luni lwenkondlo lolu? (1)
- 1.2 Ligama lelitsi **siswenya** lishoni kulenkondlo? (1)
- 1.3 Kusho kutsini kutibamba ngapelepele kulenkondlo? (1)
- 1.4 Sonkondlo ukhuluma ngabani kulenkondlo yakhe? (1)
- 1.5 Ngabe sihloko salenkondlo sihambisana njani nengcikitsi? (2)

[6]

**SHUKELA NKOSI FC**

- 1 Kantsi wena ungushukela lonjani
- 2 Ngobe bonkhe boshukela bayanongotela.
- 3 Bonkhe boshukela bamnandzi,
- 4 Bonkhe boshukela bayatsandvwa,
- 5 Ngobe bayintsandvokati ebantfwaneni,
- 6 Kepha wena awunjalo,
- 7 Usitsa sawonkhewonkhe.
  
- 8 Ungena sinyenyela endvodzeni,
- 9 Uyidle kancane, kancane, kancane,
- 10 Uyishaye kusale lutsi.
- 11 Umfati we-Afrika awumuva
- 12 Naye umshaya umbeke le.
- 13 Ushaya emalunga kusangane ingcondvo.
- 14 Kusale lithuna kulilwe lesimatsambo
- 15 Ngoba udla ungatishiyeli.
- 16 Ngiyayesaba imisebenti yakho
- 17 Lekhalisa wonkhe umuntfu loyenta kuye.
  
- 18 Ungenisa kwelikamela endlini yendvodza.
- 19 Ungene sakudla ingcondv' idideke
- 20 Ingaboni kutsi sewukhona,
- 21 Ingani ungakhulekela vele
- 22 Uyati utawuncandvwa esangweni,
- 23 Ungenisa kwenyoka emgodzini longasiwayo.
- 24 Shukela ndzini kantsi unjani?
- 25 Ungusathane lowacoshwa ezulwini
  
- 26 Bobabe bayakhala, bayaphela ngawe
- 27 Bomake bayakhala, bayaphela ngawe
- 28 Nebantfwana nabo awunaluvelo kubo,
- 29 Uhlasela ngisho luswane
- 30 Lolusanuka lubisi.
  
- 31 Ungusathane lucobo,
- 32 Ngekubhucabhuca umndeni,
- 33 Kusale kukhala libhungane ekhaya.
- 34 Ingabe wachamukaphi?
- 35 Ingabe wekutsalwa kuphi?
- 36 Unyoko wabol' ematfumbu.
- 37 Hamba, natsi asikudzingi,
- 38 Shona khona elwandle,
- 39 Njengemadimoni aseBhayibhelini
- 40 Natsi siyamfuna Lomphilo,
- 41 Natsi siyamfuna Lokuthula,
- 42 Sihlale ngekuthula siphilile,
- 43 Hamba khohlwa ngatsi.

### **1. LOKUSHIWO YINKONDLO:**

Sonkondlo ukhuluma ngashukela lotsandvwa bantfu bonkhe ngisho nebantfwana imbala, Loshukela wehlukile kulabanye boshukela ngobe akanongoteli njengaboshukela labatiwako, Sonkondlo utsi loshukela ungena sinyelele endvodzeni, emfatini, ebantfwaneni kanye naseluswaneni lolusanuka lubisi lwenina. Ufukutsele sonkondlo ucosha shukela aphindze ambite ngemagama lamabi, utsi ngusathane lowacoshwa ezulwini, Loshukela ukhalisa bantfu ubuye uyabacedza.

Sonkondlo ubuta kutsi loshukela utalwa kuphi nekutsi uvelaphi. Uyacoshwa loshukela kutsi uhambe ungasabuyi, uyongena elwandle kuhle kwemadimoni ngobe angafunwa. Bantfu bafuna kuhlala ngekuthula.

### **2. KUJULA KWENKONDLO:**

Lenkondlo ikhuluma ngesifo sashukela lesingakhetsi ngekwelibala nebudzala. Lesifo singena kubo bonkhe bantfu. Singakuhlasela nobe sikungene ugula ugcine sewumncane ngemtimba njengelutsi. Lesifo siyabhaca nangabe singena endvodzeni, iyaphela yondze igcine ishonile kantsi nasebatfani senta kona loko sigcine sibabulele. Sonkondlo umbita ngasathane ngobe nasathane mubi futsi uyabulala. Kukhalwa sililo ngobe sifo sashukela sibulala labadzala, bantfwana netinswane. Akekho losifisako lesifo sashukela kungako sonkondlo uyasicosha ngobe sicedza nobe sibulala umndeni wonkhe kusale kungenamuntfu. Sonkondlo akafuni nekusibona lesifo, utsi asihambe sigcumukele elwandle ngobe asifuneki emphilweni yebantfu.

### **3. UMOYA WENKONDLO:**

Lenkondlo inemoya wekukhatsateka nentfukutsele ngobe sitfolo sonkondlo acosha lesifo sashukela aphindze asibita ngemagama lamabi: (sathane, emadimoni)

### **4. INGCIKITSI YENKONDLO:**

Ingcikitsi yalenkondlo **sifo** sashukela nobe **kugula** nobe **kungaphili kahle** nobe **temphilo**.

### **5. SIFUNDVO. NEMLAYETO WASONKONDLO:**

**Sifundvo:** Tetsamelilwati tifundza kutsi tibotihlola njalo emitfolamphilo nobe kubodokotela ngesimo semphilo yato. Bantfu abente luhlolo ngesifo sashukela.

**Umlayeto:** Sonkondlo wendlulisela tetsamelilwati umlayeto wekutsi sifo sashukela singena noma ngubani asikhetsi muntfu, ngaloko tibocaphela.

## 6. SAKHIWO SENKONDLO:

### 6.1. SAKHIWO SANGAPHANDLE:

#### 6.1.1 IPHETHINI:

- **Emagama:**  
Emagama alenkondlo acala kulamabili aye kulasihlanu.
- **Imigca:**  
Imigca yalenkondlo ayilingani ngekwetindzima, isukela kulesihlanu iye kulelishumu nakutsatfu.
- **Tindzima:**  
Tindzima kulenkondlo tisihlanu futsi atiligani.

#### 6.1.2 IMVUMELWANO:

- **IMVUMELWANOSICALO:**  
Kunemvumelwanosicalo emgceni 9 na 10  
**Uyidle** kancane,kancane,kancane,,  
**Uyishaye** kusale lutsi.
- **IMVUMELWANOMKHATSINI:**  
Kunemvumelwanomkhatsini emgceni 39  
**Njengemadimoni** aseBhayibhelini

#### 6.1.3. LUCHUMANO:

- **LUCHUMANOSICALO:**  
Kuneluchumanosicalo emgceni 3 na 4  
**Bonkhe** boshukela bamnandzi,  
**Bonkhe** boshukela bayatsandvwa,
- **LUCHUMANOMKHATSINI:**  
Kuneluchanomkhatsini emgceni 26 na 27  
Bobabe **bayakhala**,bayaphela ngawe  
Bomake **bayakhala**,bayaphela ngawe
- **LUCHUMANOSIGCINO:**  
Kuneluchumanosigcino emgceni 26 na 27  
Bobabe bayakhala,bayaphela **ngawe**  
Bomake bayakhala,bayaphela **ngawe**



**6.1.4. SIDVONSAMOYA:**

Kunesidvonsamoya emgceni 9  
Uyidle kancane, kancane, kancane

**6.1.5. IMPHINDZA:**

Kunemphindza emgceni 9  
Uyidle **kancane, kancane, kancane,**

**6.1.6. SIFANAMSINDVO:**

- **SIFANANGWACA:**

Kenesifanangwaca emgceni 4  
**Bonkhe boshukela bayatsandvwa**

**6.2. SAKHIWO SANGEKHATSI:**

**6.2.1. TINONGO TENKHULUMO:**

- **SIFANISO**

Kunesifaniso emgceni 18.  
Ungenisa **kwelikamela** endlini yendvodza.

- **SIFANISONGCO:**

Kunesifanisongco emgceni 31  
**Ungusathane** ucobo.

- **KUMUNTFUTISA:**

Kunekumuntfutisa emgceni 13  
Uyidle kancane, kancane, kancane,

**8. LUHLOBO LWENKONDLO:**

Lenkondlo yisathaya nobe yinkondlogceka ngoba sonkondlo ugceka lesifo sashukela kutsi sibulala bonkhe bantfu futsi asikhetsi.

## 9. INCHAZELO YEMAGAMA:

LIGAMA	INCHAZELO
Umugca 5. bayintsandvokati	Intsandvokati ngumfati wasesitsenjini <b>lotsandvwa kakhulu</b> yindvodza. Kulenkodlo kusho kutsi bantfwana batsandza kakhulu shukela.
Umugca 8 sinyelele	Kunyanya ungabonwa futsi ungavakali.
Umugca 10 kusale lutsi	Kuphela emtimbeni wondze usale ungematsambo
Umugca 18 likamela	Inhlobo letsitse yesilwane lesinentsamo lendze nemhlane lophakeme sigitjelwa bantfu.
Umugca 7 sitsa	Ngumunfu lotondzana naye

### IMIBUTO YEKUTIVIVINYA

- 1.1 Khokha luchumanosicalo lolutfolakala endzimeni yekucala emgceni-3 na-4. (1)
- 1.2 Khokha umugca locuketse imvumelwanomkhatsini kulenkondlo lengenhla endzimeni -1. (1)
- 1.3 Ushoni sonkondlo ngemugca 11-12, kulenkondlo lengenhla? (1)
- 1.4 Ucabanga kutsi ngumuphi loshukela lakhuluma ngaye sonkondlo kulenkondlo? (1)
- 1.5 Yini lentfo leyatsatsa Dzeliwe wagcina andlulile emhlabeni? Sekela imphendvulo yakho. (2)

[6]

## **SIGABA: 4**

### **KUHLOLA      INKONDLO**

#### **EMAZINGA EKUVISISA KWENGCONDVO NAKUHLOLWA (KUHLELWA KWEMIBUTO YEKUHLOLA)**

Imibuto yenkondlo ibutwa kulandzelwa emazinga ekuvisisa kwengcondvo lasihlanu lafaka ekhatsi lawa lalandzelako:

- 1      Imibuto lesebaleni.
- 2      Kuhlelebisa kabusha.
- 3      Kutitsatsela tincumo/ Kucabangela.
- 4      Kuhlola.
- 5      Kuncoma.

Lamazinga ahlelwa abe tigaba letintsatfu letilandzelako:

- Imibuto lesebaleni nekuhlelebisa kabusha  
(1 & 2) = 40%
- Kucabangela = 40%
- Imibuto lelukhuni: Kuhlola nekuncoma  
(4 and 5) = 20%

#### **INDLELA YEKUHLOLA**

- Kubutwa imibuto lemine.
- Umbuto wekucala uba ngumbuto wendzabambhalo, lonemamaki la-10.
- Umbuto wesibili kuye kuwesine uba imibuto lemifisha lenemamaki la-10 ngamunye.
- Mhlolwa, kulindzeleke kutsi ukhetse nanobe nguyiphi imibuto lemibili emkhatsini wendzabambhalo nemibuto lemifisha, ungayiphendvuli yomine imibuto.
- Ekugcineni kwaloluhlu lwetinkondlo letifundwe eklasini, utawube anemamaki la- 20.

## SIGABA: 5

### INDZATJANAMBHALO

Indzatjanambhalo iyimphendvulo yakho yembuto lodzinga ubhale indzatjana lebhakiswe etheksthini yeTemibhalo (Inkondlo) loyifundzile. Lapha uhumusha, uhlole, uhlatiye, uphawule ngaloko lobutwe kona. Ucaphuna lokusenkondlweni kute wesekele emaphuzu akho laphendvula loku lobutwe kona. Indzatjanambhalo inesingeniso, umtimba nesiphetfo.

Esingenisweni khombisa kutsi uyasivisisa sihloko ngekuchaza emagama labalulekile kuloku lophendvula ngako. ***Nangabe ubutwe ngengcikitsi, esingenisweni, chaza kutsi, incikitsi sisusa lesente imbongi yabhala inkondlo. Tonkhe tintfo imbongi lefuna kutendlulisela etetsamelinilwati tayo, itendlulisa ngendlela yenkondlo. Tibonelo tetincikitsi tingafaka ekhatsi leti letilandzelako: lutsandvo, Imfundvo, umbango, Sitsembu, njll*** Veta kutsi utawubhala ngetintfo imbongi letisebetisile kuveta leyo ngcikitsi lobutwe ngayo nangendlela letilandzelelana ngayo. Loko kwenta kutsi tindzima takho titselelane emanti futsi tibumbane.

Emtimbeni wenzaba, yetfula imibono yakho wesekele ngekubhekisa enkondlweni. Sebentisa emagama akho uphindze ucaphune enkondlweni.

Esiphetfweni bhala ngeluvo lwakho ngesihloko lesibutiwe, usonge loko lebewubhala ngako.

### IMIBUTO LEMIFISHA

Nangabe uphendvula **imibuto lemifisha**, ulindzeleke kutsi wente loku:

Emibutweni lemifisha, unikwa inkondlo letsetfwe ecocweni letinkondlo letimisiwe. Phendvula imibuto lesuselwa kuletheksthi. Letinye timphendvulo utatiffola kuletheskthi. Leminye yalemibuto itawuhlolisisa kuvisisa lwati lonalo ngenkondlo yonkhe, lokusebaleni, kujula, incikitsi, sakhiwo, njll. Leminye imibuto itawubuta umbono wakho ngalokushiwo enkondlweni.

Loluhlobo lwemibuto ludzinga lamakhono lalandzelako:

- Kuvisisa **umcondvo losebaleni** wenkondlo. Kufanele utfole lwati lolubekwe ebaleni enkondlweni.
- Likhono **lekuhlembisa lwati** enkondlweni. Ungabutwa kutsi ufinyete emaphuzu labalulekile nobe ucatsanise lokutsite.
- Likhono lekunika imininingwane lengakavetwa ngalokusebaleni ngekusebentisa lwati lonalo ngenkondlo. Ngalamanye emagama kusho

kutsi **ucagele NOBE ucabangele**. Loku kungafaka ekhatsi kuchaza indlela tinongo tenkhulumo letitsintsa ngayo kuvisisa kwakho inkondlo, kuchaza tingciki tsi nobe kucatsanisa timo letitsite.

- Likhono **lekuhlola** timphawu tenkondlo ubeke imibono yakho ususela elwatini lolutfole enkondlweni.
- Ungabutwa kutsi **uvumele nobe uphikise sitatimende** nobe ucoce kabanti ngetinhloso tembongi tekusho lokutsite.
- Likhono lekubeka umbono neluvo lwakho ngenkondlo, **uncome**. Ungabutwa umcabango wakho ngemiva yembongi nayihlangana nesimo lesitsite nobe uphawule ngekutsi wena bewungenta njani nangabe utitfolo usesimeni lesifanako nalesi salembongi. Ungabutwa kutsi ucoce ngekutsi sitayela sembongii sisita njani kuchaza imiva yetetsamelilwati.
- Nika imininingwane lelingene linani lemamaki lanikwe imibuto ngekwehlukana kwayo.

## TICONDZISO TEKUMAKA

1. Nangabe umhlo lwa aphen dvule imibuto lengetulu kwaleyo lelindzelekile, maka timphendvulo letisekucaleni kuphela. **(Umhlo lwa akumelanga aphen dvule imibuto lengetulu kwalemibili.)**

ESIGABENI A, nangabe umhlo lwa aphen dvule ngato tonkhe totine tinkondlo (Tinkondlo letifundwe eklasini), maka letimbili tekucala kuphela.

4. Nangabe umhlo lwa anike timphendvulo letimbili lapho imphendvulo yekucala iliphutsa kantsi lena yesibili iliciniso, akumakwe imphendvulo yekucala yesibili ingamakwa.
5. Nangabe tinombolo tetimphendvulo tinemaphutsa, maka ulandzele imemorandamu.
6. Nangabe liphutsa lesipelingi litsikameta inshokutsi, akunganikwa limaki, kantsi nangabe inshokutsi ayitsikameteki, akunikwe limaki.
7. Umbuto wenzatjanambhalo: Nangabe indzatjanambhalo inemagama langaphasi kwalawo lemisiwe, umhlo lwa akangajeziswa ngobe vele sewutijezise yena ngekwakhe. Nangabe indzatjanambhalo iyindze kakhulu, akahlolwe ngekwelikhono lakhe bese kucociswana nalabaphetse umsebeni wekumaka. **Akusetjentiswe irubhriki yekumaka indzatjanambhalo** lesesichibiyelweni A.
8. Imibuto lemifisha: Nangabe umhlo lwa angakafaki bokhulumile nangabe kufanele acaphune **akangajeziswa**.

9. **Emibutweni levulekile** bahlolwa abanganikwa emamaki nangabe baphendvule ngetimphendvulo letitsi: YEBO/CHA nobe NGIYAVUMA/ ANGIVUMI. Onkhe emamaki anikwa sizatfu/kuchaza ngalokugcwele/kwesekele/kucaphuna.
10. Emibutweni lefuna LICINISO/LIPHUTSA nobe LIPHUZU/UMBONO emamaki akangehlukaniiswa emkhatsini, lokusho kutsi alikho limaki lelinikwa LICINISO/ LIPHUTSA nobe LIPHUZU/UMBONO, onkhe emamaki anikwa sizatfu/kuchaza ngalokugcwele/kwesekele/kucaphuna.

**SIGABA: 6**

**TIBONELO TEMIBUTO YESIGABA A**

**SIBONELO 1**

**SIGABA A: TINKONDLO**

**TINKONDLO LETIFUNDVWE EKLASINI**

Khetsa tinkondlo tibe TIMBILLI bese uphendvula imibuto lelandzelako.

**UMBUTO 1: UMBUTO LOYINDZATJANAMBHALO**

Fundza lenkondlo bese uphendvula imibuto lelandzelako

**SHUKELA – FC Nkosi**

- 1 Kantsi wena ungushukela lonjani
- 2 Ngoba bonkhe boshukela bayanongotela.
- 3 Bonkhe boshukela bamnandzi,
- 4 Bonkhe boshukela bayatsandvwa,
- 5 Ngobe bayintsandvokati ebantfwaneni,
- 6 Kepha wena awunjalo,
- 7 Usitsa sawonkhewonkhe.
  
- 8 **Ungena sinyenyela endvodzeni,**
- 9 Uyidle kancane, kancane, kancane,
- 10 Uyishaye kusale lutsi.
- 11 Umfati we-Afrika awumuva
- 12 Naye umshaya umbeke le.
- 13 Ushaya emalunga kusangane ingcondvo.
- 14 Kusale lithuna kulilwe lesimatsambo.
- 15 Ngoba udla ungatishiyeli.
- 16 Ngiyayesaba imisebenti yakho
- 17 Lekhalisa wonkhe umuntfu loyenta kuye.

- 18 Ungenisa kwelikamela endlini yendvodza.  
 19 Ungene sakudlala ingcondv' idideke  
 20 Ingaboni kutsi sewukhona,  
 21 Ingani ungakhulekela vele  
 22 Uyati utawuncandvwa esangweni,  
 23 **Ungenisa kwenyoka emgodzini longasiwayo.**  
 24 Shukela ndzini kantsi unjani?  
 25 Ungusathane lowacoshwa ezulwini.
- 26 **Ungusathane lucobo,**  
 27 Ngekubhucabhuca umndeni,  
 28 Kusale kukhala libhungane ekhaya.  
 29 Ingabe wachamukaphi?  
 30 Ingabe uwekutsalwa kuphi?  
 31 **Unyoko wabol' ematfumbu.**  
 32 Hamba, natsi asikudzingi,  
 33 Shona khona elwandle,  
 34 Njengemadimoni aseBhayibhelini  
 35 Natsi siyamfuna Lomphilo,  
 36 Natsi siyamfuna Lokuthula,  
 37 Sihlale ngekuthula siphilile,  
 38 Hamba, khohlwa ngatsi.

Bhala indzatjanambhalo lapho ucoca khona ngesakhiwo sangekhatsi ubhekise kulemigca legcanyisiwe enkondlweni.

Budze bemphendvulo yakho abube ngemagama langabi ngaphasi kwala-190 kodvwa angabi ngetulu kwala-240.

[10]

## UMBUTO 2: IMIBUTO LEMIFISHA

Fundza lenkondlo bese uphendvula imibuto lelandzelako

### MABITW' ASABELE – SC Msibi

- 1 Bakubita ngemagama lamanyenti,
- 2 Ngobe kwentenjani makhalekhukhwini?
- 3 Bats' ungumabitw' asabele,
- 4 Ngobe kwentenjani makhalekhukhwini?
- 5 Ngitjele ngitewutekela situkulwane
- 6 Sayitolo lesihamb' ungakabikhona!
- 7 Ngitjele nesitukulwane sakusasa
- 8 Ngebuchwepheshe lobubonakele kuwe!
  
- 9 Khala mlingo webuchwepheshe lobusha,
- 10 Ngobe sekukhona lokuncintile
- 11 Lowente kuts' uze **udzedzese** kangaka!
- 12 Ticeketse ceketsile, ticeketse,
- 13 Takho tindzaba ticwebe timbitakati,
- 14 Utihambisa ngeligagasi lemoya.
- 15 Kudzela lowat' umlingo wekusebenta kwakho!
  
- 16 Bakucwangingile bongcondvonkhulu
- 17 Batitfolo tindlela tekukusebentisa
- 18 Nembal' awuzang' ube nenkhani.
- 19 Ubahloniphile waya lapho bakutfuma khona,
- 20 Ngob' utfunywa ungakhonondzi,
- 21 Uyavuma kulokutfumako
- 22 Ugijime ungaphumuli nawutfunyiwe,
- 23 Ngalo ligagasi lakho lemoya.
- 24 Ngiko loku bats' ungumabitw' asabele!

- 2.1 Nguluphi luhlobo lwesifanamsindvo lesicuketfwe ngumugca we-13? (1)
- 2.2 Kukhetseka kwemagama latsi, 'Ligagasi lemoya,' kuhambisana njani naMabitwasabele? (1)
- 2.3 Hlobo luni lwekumuntfutisa loluvetwa ngumugca we-9 kulenkondlo lengenhla? (1)
- 2.4 Nguyiphi inshokutsi lejulile lefanele umugca we-8? Nika YINYE. (1)
- 2.5 Phawula ngeligalelo leliletfa ngumugca we-12 kulenkondlo lengenhla. (2)



- 2.6 Uyavumelana yini nekutsi ingcikitsi yalenkondlo imayelana netekuchumana? Sekela imphendvulo yakho. (2)
- 2.7 Hlatiya lokushiwo ligama lelicindzetelwe emgceni we-11. (2)

[10]

### UMBUTO 3: IMIBUTO LEMIFISHA

Fundza lenkondlo bese uphendvula imibuto lelandzelako

#### LOMCULO NGIYAWUTSANDZA – ME Masina

- 1 Lomculo ngiyawutsandza,
- 2 Ungikhumbuta tinsuku tayitolo nakutsanti,
- 3 Laph' emasi nemabele kwakukudla kwemihla,
- 4 Emadvodz' adl' inyam' ayehlise ngemhluti
- 5 Abuy' anats' umcombotsi.
  
- 6 Ngitsandza kuhlelenjiswa kwetinsimbi kuwo,
- 7 Ngitsandza kuhlangana kwemisindvo kuwo,
- 8 Lokungitsatsa kungikhuphule
- 9 Kungewet' imifula nemawa;
- 10 Kungicancis' imicansa
- 11 Netintsaba letimakheleketse,
- 12 Ngite ngifike lapho ngingati khona.
  
- 13 Lomcul' utfob' emanceb' ubusis' inhliyo,
- 14 Utfob' umphefumulo lowephukile,
- 15 Ungikhumbut' emachawe lamadzala,
- 16 Emachawe lesaba matsambomhlophe,
- 17 BoZakes Nkhosi naboSpokes Mashiyane,
- 18 Yeb' emachawe langek' afe kuma-Afrika.
  
- 19 Lomcul' ungikhumbut' umculo wetinyoni
- 20 Letihlabel' etikwenkhokhokho,
- 21 Mhla ngilindza emabel' emasimin' ababe,
- 22 Yebo, tatihlabela kamnandzi.
  
- 23 Lomculo lengiwuvako
- 24 Yebo, lomculo lengiwulalele,
- 25 Uyangibusisa futs' uyangitfoba
- 26 Impela lomculo ngiyawutsandza.

- 3.1 Bhalala bunkondlo lobutfolakala emgceeni we-24 walenkondlo. (1)
- 3.2 Nguwaphi emagama lasenzimeni ye-3 lakha luchumano loluvundlile kulenkondlo? (1)
- 3.3 Sinongo sini lesisetjentiswe emgceeni we-13? (1)
- 3.4 Imbongi beyikusiphi simo semoya nayibhala lenkondlo? (1)
- 3.5 Ucabanga kutsi ngumuphi umlayeto sonkondlo lawutjela tetsamelilwati ngemugca we-24 newe-25 kulenkondlo lengenhla? (2)
- 3.6 Ngekubona kwakho, kukhetseka kwemagama lacindzetelwe emgceeni we-6 kuhlanguana ngayiphi indlela nemculo wetinyoni kulenkondlo lengenhla? Chaza. (2)
- 3.7 Phawula ngemphumelelo yembhali yekusebentisa timphawu tekubhala emgceeni we-4 newe-5 kulenkondlo lengenhla? (2)

[10]

## UMBUTO 4: IMIBUTO LEMIFISHA

Fundza lenkondlo bese uphendvula imibuto lelandzelako

### NGONENI KUWE MHLABA? – MS Mbuyane

- 1 Ngabe yini lenkhulu nalengakanani loyilindzele kimi?
- 2 Ngobe kuwe ngingumhambi nesivakashi,
- 3 Ngiphambukele kutsintsitsa ludzaka etinyaweni,
- 4 Ngitfole nemandla ekuhamba lendlela leseyindze,
- 5 Lemkhawulo wayo usitfombe netifiso tami,
- 6 Tifiso temkhatsi lomhlophe nemivila leluhlata.
  
- 7 Ngagob' emadlangala kuwe Mhlaba,
- 8 Nginelitsemba lekutfotjwa umtimba lovuvukile,
- 9 Ugcwele butsakatsaka bekudzinwa
- 10 Nginelitsemba lekukhishw' emanyeva,
- 11 Ngekunyangw' emanceba nemihuzuko,
- 12 Kodvwa nalamuhla solo ngiyasimbatseka.
  
- 13 Ngilibuka liphuma lize liyewushona,
- 14 Lingihlaba emehlo kushwaphane tinkhophe,
- 15 Litsi nalapho selitibeke kunina,
- 16 Solo kuphumula ngingakutfoli,
- 17 Ngobe tinkhanyeti atikucedzi kwesaba,
- 18 Kepha tengeta kutfutfumela neluvalo.
  
- 19 Kuwe ngiyivile imimoya yaKholwane,
- 20 Lengiphephetse yangiphuphutsekisa ngetintfuli,
- 21 Ngaphaphatsekisa kwelizini lishiywe ngunina,
- 22 Ngaphaphatsekisa kwemphumputse ishiywe ngumholi,
- 23 Ngiwe ngivuka nengubo lemfishane,
- 24 Leval' inhloko kusale tinyawo.
  
- 25 Lapho tinhlupheko netinkinga tingikhungetse,
- 26 Imimoya yetikhova ite kimi ibhej' ingati,
- 27 Ngikwati kubaleka kepha ngingenakubhaca,
- 28 Ngobe sidleke sami sadliwa timvula takho,
- 28 Netinini tami tagwinywa nguwe.
  
- 30 Umusa neluvelo awunako
- 31 Sineke nekubeketela akusiko kwakho.
- 32 Uyashelala njengenhlant' isemantini,
- 33 Uyatichenya futsi njengeliphigogo,
- 34 Ubhodla njengelibhubesi lilambile,
- 35 Mhlaba, konje ulambeleni kimi?

- 4.1 Bhalu umugca lokulen kondlo locuketse sinongo lesingumbiti. (1)
- 4.2 Khokha bunkondlo lobusemgceni we-30 nawe-31. (1)
- 4.3 Sonkondlo abekusiphi simo nabhala lenkondlo? (1)
- 4.4 Nguwaphi emagama lakha silinganisamcondvo emgceni we-30? (1)
- 4.5 Abeshoni sonkondlo ngalamagama lasemgceni we-2 walenkondlo? Chaza. (2)
- 4.6 Chaza ngenshokutsi lejulile levetwa ngumugca we 26 kulenkondlo. (2)
- 4.7 Phawula ngengucuko yesimo semoya lebesitawuba khona kube loku lokusolwa ngusonkondlo kulenkondlo kwalungiseka? Sekela imphendvulo yakho. (2)

**[10]**

## SIBONELO SEMPHENDVULO

### SIGABA A: TINKONDLO

#### TINKONDLO LETIFUNDVWE EKLASINI

#### UMBUTO 1: UMBUTO LOYINDZATJANAMBHALO

##### SHUKELA — FC Nkosi

Sakhiwo sendzatjanambhalo kumele sivete *singeniso, umtimba nesiphetho*.

*Kubhalwa ngesakhiwo sangekhatsi kubhekiswe emigceni legcanyisiwe enkondlweni.*

##### **SINGENISO:**

Bahlolwa bachaza sihloko. Babuye basho nekutsi inkondlo iyaba nesakhiwo sangekhatsi.

##### **UMTIMBA:**

Kuvetwa kabanti ngesakhiwo sangekhatsi lesifaka ekhatsi loku lokulandzelako:

- **Kumuntfutisa-Ungena sinyenyela endvodzeni** – lokusho kungena ungeviwa ngumuntfu. Kuhambisana nenkondlo ngekungena kwesifo sashukela singaviwa ngumuntfu.
- **Sifaniso-Ungenisa kwenyoka emgodzini longasiwayo** – lokusho kungena kwentfo lapho ingakafaneli khona/ingesiyi yakhona. Kuhambisana nenkondlo ngekutsi sifo sashukela singena emntfwini simgulise ngobe kungesiyo indzawo yaso.
- **Sifanisongco - Ungusathane lucobo** - lokusho bubu lobungaholela ekufeni - Kuhambisana nenkondlo ngekutsi naso lesifo sashukela sibi futsi siyisana ekufeni nasinganakekelwa.
- **Sisho – Unyoko wabol’ ematfumbu** – lokusho kungalawuleki nekuba lihlongandlebe – Kuhambisana nenkondlo ngekutsi nanobe sekunemaphilisi nemijovo yekulawula lesifo sashukela kepha asikuva konkhe loko.

##### **SIPHETHO:**

Bahlolwa basonga konkhe labebakhuluma ngako lapha ngenhla, ngekusho kutsi lenkondlo inaso sakhiwo sangekhatsi.

**CAPHELA:** Bahlolwa kumele bacaphune tinongo letigcanyisiwe enkondlweni kwesekela imibono yabo.

**BONA EMARUBHRIKI EKUMAKWA KWENZATJANAMBHALO YETINKONDLO, SIGABA A.**

[10]

## UMBUTO 2: IMIBUTO LEMIFISHA

### MABITW' ASABELE – SC Msibi

- 2.1 Sifanangwaca. (1)
- 2.2 Kuhambisana ngekutsi inkhulumo leyedluliswako, ihamba ngemoya/ **Ligagasi lihamba ngemoya njengalenkhulumo lehamba ngemoya.** (1)
- 2.3 Kumunfutisa ngetento temunfu, 'kukhala.' (1)
- 2.4 Kukwati kukhuluma nemunfu lokhashane sengatsi usedvute nawe/Kukwati kuchumana ningabonani/ **Kukwati kuchumana nalokhashane nibonana/ Kukwati kuchumana ngema-imeyli/ umbikoselula/ titfombe, njll.** (Naleminye imibono lenembako yemukelekile.) (1)
- 2.5 Lomugca ucuketse imphindza/ **sidvonsamoya** lokugcizelela kubuye kuletse ligalelo lekuvisisa imbangela yekwakhiwa kwamakhalekhukhwini kutsi wentelwe kukhuluma tindzaba. (2)
- 2.6 Imibono itawehluka ifake ekhatsi loku lokulandzelako:  
Labatawutsi ingcikitsi yalenkondlo tekuchumana batawesekela ngekutsi: Lenkondlo ikhuluma ngekutfutwa kwetindzaba ngeligagasi lemoya itiyise ebantwini labakulamanye mave/Nawunamakhalekhukhwini ukhona kuchumana nebantfu labangekho edvute nawe nobe ngasiphi sikhatsi losifunako. (Naleminye imibono lenembako yemukelekile.)  
Labangavumi, batawesekela labakushoko. (2)
- 2.7 Imibono itawehluka ifake ekhatsi loku lokulandzelako:  
Kudzedzesa kusho kukhala kwemunfu angacedzi/kukhalela futsi ngobe afuna kuveta lokutsite. Kulenkondlo, sonkondlo kudzedzesa ukufanise nekukhala kwamakhalekhikhini angacedzi nangabe afuna kubanjwa kute umunfu akwati kuva loko lokufanele kwengciswe ngulowo losuke ashaya/ **lokubalulekile nalokungakabaluleki.** (Naleminye imibono lenembako yemukelekile.) (2)

[10]

### UMBUTO 3: IMIBUTO LEMIFISHA

#### LOMCULO NGIYAWUTSANDZA– ME Masina

- 3.1 Sidvonsamoya/isizuri. (1)
- 3.2 Ngemagama lasemgceci we-13 newe-14, Utfoba/ Ngemagama lasemgceci we-15 newe-16, Emachawe. (1)
- 3.3 Kumuntfutisa. (1)
- 3.4 Ngumoya wenkhumbulo/ngumoya wekudvumisa/ngumoya welutsandvo/ **Wekuncoma/ Wekubongelela/ Wenjabulo**, njll. (1)
- 3.5 Ngumlayeto wekutsi nawudlala lomculo kantsi kunetintfo letikuphetse kabi, uyakhohlwa ngato njengobe utawube ubusiseka nawulalele lomculo/ **Lomculo uyadvudvuta/ Uyakujabulisa nangabe udvumele.** (Naleminye imibono lenembako yemukelekile.) (2)
- 3.6 Imibono itawehluka ifake ekhatsi loku lokulandzelako:  
Kuhlangana ngekutsi nguleyo naleyo nsimbi yemculo, inemsindvo wayo lewudlalako lowehlukile kulenye insimbi, lokutsi natihlanganiswa tente umsindvo lomnandzi. Kanjalo netinyoni tinemisindvo leyehlukene lehambisana neluhlobo lwenyoni. Nato nasetikhala tonkhe tenta umsindvo lomnandzi njengato letinsimbi temculo/ **Sigci semisindvo leyentiwa tinsimbi letihlanganisiwe siletsa umdvumo lomnandzi lofana nesigci lesentiwa yimisindvo yetinyoni lehlanganisiwe**, njll. (Naleminye imibono lenembako yemukelekile.) (2)
- 3.7 Imibono itawehluka ifake ekhatsi loku lokulandzelako:  
Imbongi iphumelele kusebentisa bokhefana/ simelaluhlavu kuveta sigci lesimnandzi kulemigca, nekutsi emva kwalesigci kube nekuphumula/ **Kungafaki luphawu lwekufundza ekugcineni kwemuga we-4 lokwenta kutsi kube nesicedzelelamcondvo.** (Naleminye imibono lenembako yemukelekile.) (2)

[10]

## UMBUTO 4: IMIBUTO LEMIFISHA

### NGONENI KUWE MHLABA– MS Mbuyane

- 4.1 Mhlaba, konje ulambeleni kimi?/Umugca 35./  
Ngabe yini lenkhulu nalengakanani loyilindzele kimi?/ Umugca 1 (1)
- 4.2 **Silinganisamcondvo/ Sicedzelelamcondvo/ I-enjambamenti.** (1)
- 4.3 Abesesimeni sekukhatsateka/ **Sekudvumala/ Selusizi.** (1)
- 4.4 Umusa neluvelo awunako. (1)
- 4.5 Imibono itawehluka ifake ekhatsi loku lokulandzelako:  
Sonkondlo abesho kutsi akanawuphila ingunaphakadze lapha emhlabeni, ngalelinye lilanga utawufa/utawushona edlule kulomhlaba. (Naleminye imibono lenembako yemukelekile.) (2)
- 4.6 Imibono itawehluka ifake ekhatsi loku lokulandzelako:  
Lomugca usho tigebengu netinswelaboya letivuka ebusuku bantfu balele tihambe tibamba inkunzi tibuye tihlasele, tibulale labantfu letibagebengako/ usho bantfu labatsakatsako, kulabo labakholelwa elwatini lwendzabuko, ngoba kukhulunywa ngemimoya yetikhova lokukholelwa kutsi bayatisebentisa. (Naleminye imibono lenembako yemukelekile.) (2)
- 4.7 Imibono itawehluka ifake ekhatsi loku lokulandzelako:  
Simo semoya besitawuba senjabulo, ngobe konkhe loku sonkondlo lakhala ngako bekutawulungiseka, abe nendzawo yekufihla inhloko/kunyamalale imimoya yetikhova/kunciphe kufa kwebantfu, njll. (Naleminye imibono lenembako yemukelekile.) (2)

[10]



## SIBONELO 2

### UMBUTO 1: UMBUTO LOYINDZATJANAMBHALO

#### LOMFUNDVO – GT Nkosi

- 1 Ngikubone kahle wena makoti,
- 2 Ukhaliphile wacija njengemkhonto,
- 3 Ungucelemba locota acotisise makoti,
- 4 Uyamengetela ngekukhalipha kwakho,
- 5 Mane kungakwebi kufa makoti.
  
- 6 Balole ngetandla takho Lomfundvo,
- 7 Tilola umuntfu acije njengenyalitsi,
- 8 Wasika kungatsi kuyotsi cubasha,
- 9 Wahlaba inhlupheko yatsi gal' uyephuka,
- 10 Kungakhoni kwatsi tinyawo ngetfwale.
  
- 11 Lomfundvo ngubani lonjengawe s'tsandvwa,
- 12 Locatulula tinkinga temphilo s'tsandvwa,
- 13 Lonetandla letikhaliphisa kwetakho s'tsandvwa,
- 14 Loneliphimbo lelikhaliphe njengelakho s'tsandvwa,
- 15 Mane kungakwebi kufa s'tsandvwa.
  
- 16 Lomfundvo chubeka kute kubone bani nabani,
- 17 Nalapho ulibhuloho lekuwela s'tsandvwa,
- 18 Nalapho usikhiya lesivula noma kuphi s'tsandvwa,
- 19 Ulichawekati lelicocodz' emachawe s'tsandvwa,
- 20 Nalapho uligugu lelendlule emagugu s'tsandvwa.
  
- 21 Chubeka ungigone ungifumbatse s'tsandvwa,
- 22 Ngigone ngetandla takho letifufumalako s'tsandvwa,
- 23 Ngitfukuse ekujuleni kwenhlakanipho yakho s'tsandvwa,
- 24 Ekujuleni kwenhlitiyo yakho ngitfukuse s'tsandvwa,
- 25 Ngibindzise ngitinte ngihlaliseke s'tsandvwa.

Bhala indzatjanambhalo ngemifanekisomcondvo lesetjentiswe ngusonkondlo kuveta indlela labona ngayo tintfo.

Budze bemphendvulo yakho abube ngemagama langabi ngaphasi kwala-190 kodvwa angabi ngetulu kwala-240

## UMBUTO 2: IMIBUTO LEMIFISHA

Fundza lenkondlo bese uphendvula imibuto lelandzelako

### UYILIMILE INDZIMA – C Nkosi

- 1 Lalishisa likhipha umkhovu etjeni,
- 2 Somiso sigadvul' umhlabatsi,
- 3 Imifula yome nkhe ingenatfonsi,
- 4 Walitsatsa likhuba waletjatsa.
- 5 Wawabhekisa emasimini emabombo,
- 6 Wawugedvul' umhlaba lochekekile,
- 7 Ngelitsemba lekutsi ngalelinye lilanga
- 8 Litawuna kutsambe.
  
- 9 Kepha abazange babute elangeni
- 10 Batibamba ngapelepel' emehlweni
- 11 Wema ecinisweni lenkhululeko
- 12 Baphel' emandla bakukhulula
- 13 Waphuma wachubeka nelikhuba lakho,
- 14 **Walima laze lana**
- 15 Yefika inala, yahamba indlala.
  
- 16 Busha bakho wabubeka emuva,
- 17 Bunandzi wagcina ngabo,
- 18 Kwangatsi lusha belungafundza kuwe,
- 19 Kwangatsi lusha belungafundza ngawe,
- 20 Luyitsatse lencabhayi lowayishiya,
- 21 Luyitsatse lugijimele phambili,
- 22 Lushiye bunandzi netidzakamiva emuva,
- 23 Sive sikhule kwandze tibongo kuwe.
- 24 Mandela, Madiba
- 25 Chawe lemachawe.
- 26 Uyilimile indzima yakho.

- 2.1 Bhalala umusho lonesinongo senkhulumo endzimeni ye-2 yalenkondlo lengenhla. (1)
- 2.2 Bhalala umusho locuketse sidvonsamoya endzimeni yekugcina kulenkondlo lengenhla. (1)
- 2.3 Khokha emagama lacuketse imvumelwanosicalo endzimeni yesibili. (1)
- 2.4 Ushoni sonkondlo ngalemigca lecindzetelwe endzimeni ye-2, kulenkondlo lengenhla? (1)
- 2.5 Ucabanga kutsi ushoni sonkondlo ngekuna kwemvula kutsambe, emgcezi 8 walenkondlo lengenhla? (2)
- 2.6 Ucinise kangakanani sonkondlo ngemugca we-23 walenkondlo lengenhla? Sekela imphendvulo yakho. (2)
- 2.7 Bobani labayalwa ngulenzima yekugcina? Bayalwa ngani? (2)

**[10]**

### UMBUTO 3: IMIBUTO LEMIFISHA

Fundza lenkondlo bese uphendvula imibuto lelandzelako

#### **DZELIWE! – ME Masina**

- 1 Dzeliwe! Dzeliwe! Dzeliwe!
- 2 Kodvwa Dzelw' ubindzeleni ngikubita?
- 3 Ubindze ngob' ungangiva nom' utsalalisile nje?
- 4 Ngiphendvule Dzeliwe ngiyabuta;
- 5 Ngabe kuliciniso loku labakushoko ngawe
- 6 Kumbe ngiyatibhudzela nje?
  
- 7 Nangabe konkhe loku kwentekile,
- 8 Nangabe konkhe loku kuliciniso ngitjele;
- 9 Ngitjele ngati, ngihlale ngilindzile,
- 10 Ngingatihluphi nangeticadzi,
- 11 Angeke tingenyul' emantini mhla wazamcolo.
  
- 12 Ngikubuke ngakufanisa nemmbila
- 13 Lonelikhaba leletsembisako,
- 14 Ngebuso bakho lobucwebetelisa kweligolide,
- 15 Ngetitfo lebetinyatsela kuvakale.
- 16 Kutsite lapho ngikubon' ecansini lekuf' ulele,
- 17 Litsemba kimi lahhohloka,
- 18 Ngabon, ummbila loshakatile
- 19 Lekutsite laph' ufanel' ubhaceke,
- 20 Wangenelwa sikhonyane sawubhubhisa.
  
- 21 Ngitsi lala ngekuthula Dzeliwe,
- 22 Indlela yakh' emhlabeni uyiphetsile,
- 23 Kodvwa maye ngemehl' ami,
- 24 Lekugeleta kuwo libhudlo letinyembeti,
- 25 Ngobe ngiwo lebesamile kuwe;
- 26 Kwatsi ngekuwa kwakh' asiphuka,
- 27 Asiphuka kwesihlahla siwa.
  
- 28 Ngivumele ngisikhihle sendvodza,
- 29 Yelusizi ngiyihlebele ngitsi,
- 30 Lala ngekuphumula Dzeliwe,
- 31 Sewuphumulil' ekuhlatjweni ngemanyeva.

- 3.1 Lwani lolusinga loluvuke sonkondlo njengobe abhala lenkondlo? (1)
- 3.2 Bhala ligama lelakha luchumano lolutjekile endzimeni yesibili. (1)
- 3.3 Sonkondlo uliphindzaphindzelani ligama lelitsi Dzeliwe? Bhala KUNYE. (1)
- 3.4 Ushoni sonkondlo ngendlela yasemhlabeni, emgceni we-22 walenkondlo lengenhla? (1)
- 3.5 Ucabanga kutsi yini lebangela sonkondlo angakholwa ngaloko lokushiwo ngaDzeliwe? Usho ngani? (2)
- 3.6 Ngabe sonkondlo ulikhetse kahle yini ligama lelitsi, 'emanyeva', emgceni wekugcina walenkondlo? Usho ngani? (2)
- 3.7 Endzimeni yesitsatfu, chaza kutsi sonkondlo utsi umtimba waDzeliwe bewume njani. (2)

**[10]**

## UMBUTO 4: IMIBUTO LEMIFISHA

Fundza lenkondlo bese uphendvula imibuto lelandzelako

### LUTSANDVO – SC Msibi

- 1 Bakubita ngemagama lamanyenti
- 2 Bakuhumushe ngetindlela letinyenti,
- 3 Ngobe bakubon' umuhle lamuhla.
- 4 Kutsi ngakusasa bakucakise kwangayitolo
- 5 Labakuphimise ngemilomo yabo.
- 6 Ngobe wena sewutichaze wacedza
- 7 Wafana nencwadzi lefundzekako.
  
- 8 Itolo bebakunconota wena lutsandvo
- 9 Bats' uhlobile futs' umsulwa,
- 10 Ngob' ungakavangwa nalutfo loluyimali.
- 11 Babuye bats' unelavelo ngob' awuhlukumeti
- 12 Bangayilibal' inhlonipho lonayo.
- 13 Konkhe bakubone kuhamba kahle
- 14 Ngob' ubabophe ngemaketang' akho,
- 15 Labopha tihonga netihlakaniphi,
- 16 Bagcine bakutfobela wena.
  
- 17 Umhlab' uhlangene bewuyini?
- 18 Ngaphandle kwakho lutsandvo,
- 19 Ngob' ungumbophi wetinhlitiyo
- 20 Letikhatsatekile naletinesitunge.
- 21 Nasewufikile wena lutsandvo
- 22 Umbukisisa njengabhekilanga wakho
- 23 Nakabon' imisebe yelilanga.
- 24 Ngob' ukhanya njengelilanga emini,
- 25 Ukhanya njengenyet' ebusuku
- 26 Ngobe sekufike wena lutsandvo.
  
- 27 Umuhle lutsandvo
- 28 Labanye bats' ubaba njengemhlonyane,
- 28 Ngob' ufika tigi takho tingevakali,
- 30 Ubuy' uhamb' ungavalelisanga,
- 31 Ngobe vel' ufana nesihambi.
- 32 Hamb' uyositsela lutsandvo
- 33 Nemilingo yakho lenhlobonhlobo.

4.1 Khokha umugca lokulenkondlo lohambisana nesaga lesitsi, 'Imali yimphandze yesono'. (1)

4.2 Bhala bunkondlo lobutfolakala emgceci we-4 newe-5. (1)

- 4.3 Bhalal LINYE liphuzu lelingena ngaphasi kwesakhiwo sangekhatsi endzimeni yekucala. (1)
- 4.4 Hlobo luni lwenkondlo lolu, nawufundzisa umugca we-19 newe-20? (1)
- 4.5 Sonkondlo ucondze kutitjelani tetsamelilwati takhe ngemugca wekugcina kulenkondlo? Chaza. (2)
- 4.6 Kusuke kwente njani labanye nasebatsi, 'lutsandvo lubaba njengemhlonyane'? Shano KUNYE. (2)
- 4.7 Sonkondlo uchaza lutsandvo, alufanise nalokwehlukahlukene kulenkondlo yakhe. Bhalal KUBILI lokuvela endzimeni yesine. (2)

[10]

## SIBONELO SEMPHENDVULO 2

### LOMFUNDVO G T NKOSI

#### INDZATJANAMBHALO

Sakhiwo sendzatjanambhalo kumele sivete **singeniso, umtimba nesiphetho**.

**Imifanekisomcondvo lesetjentiswe ngusonkondlo kuveta indlela labona ngayo tintfo.**

#### SINGENISO:

Bahlolwa bachaza sihloko. Babuye bachaze kutsi sonkondlo ubona tintfo ngendlela yakhe bese usebentisa imifanekisomcondvo, kute tetsamelilwati tivisise kahle loko lokwetfulwako.

#### UMTIMBA:

Kuchazwa kabanti ngelikhono lasonkondlo ekusebentiseni imifanekisomcondvo, kuveta indlela labona ngayo tintfo, lefaka ekhatsi lena lelandzelako:

- **Makoti** – Sonkondlo ubona imfundvo ifana namakoti engcondvweni yakhe. Imfundvo yenta imisebenti leminyenti, sib. Intjintja ingcondvo yemuntfu ikhaliphe njengamakoti lontjintja umuti lendze kuwo ubukeke kabusha.
- **Celemba** – Sonkondlo ubona imfundvo ifana nacelemba ngekukhalipha ekuloleni ingcondvo yemuntfu ikhaliphe.
- **Kulola** – Bantfu nabafundziswa, sonkondlo ubona shangatsi bayalolwa ngobe ingcondvo yabo itawukhalipha.

- **Kufuna** – Nakuyiwa esikolweni, sonkondlo ukufanisa nekuyewufuna imfundvo, engcondvweni yakhe.
- **Tandla letikhaliphako** – Sonkondlo ufanisa loko lokufundvwako netandla lekungito letilola labafundzako.
- **Kuhlaba inhlupheko** – Sonkondlo ufanisa kuhlaba inhlupheko ibaleke nekucedza kungati ngemfundvo.
- **Libhuloho** – Sonkondlo ufanisa imfundvo nelibhuloho lekwewelwa ngalo nakuyiwa ekukhanyeni kwekuba nelwati.
- **Sikhiya** – Sonkondlo ufanisa sikhiya nemfundvo ngobe ivula ingcondvo ivulekele kutfo lwati.
- **(Kucija/ Chawekati/ Kukhalipha/ Umkhonto/ Sitsandvwa, njll.)**

(Naleminye imibono lenembako yemukelekile.)

SIPHETFO:

Bahlolwa basonga konkhe labebakhuluma ngako lapha ngenhla, lapho baphawula khona ngekufaneleka kwemifanekisomcondvo lesetjentiswe ngusonkondlo, kuveta indlela labona ngayo tintfo kulenkondlo.

**CAPHELA:** Bahlolwa kumele bacaphune imifanekisomcondvo lesenkondlweni kwesekela imibono yabo.

**BONA EMARUBHRIKI EKUMAKWA KWENDZABAMBHALO, SICHIBIYELO A**

**[10]**

**UMBUTO 2: IMIBUTO LEMIFISHA**

**UYILIMILE INDZIMA- F C Nkosi**

- |     |   |     |
|-----|---|-----|
| 2.1 | Yefika inala, yahamba indlala.  | (1) |
| 2.2 | Mandela, Madiba.  | (1) |
| 2.3 | <b>Waphuma</b><br><b>Walima</b>   | (1) |
| 2.4 | Sonkondlo usho kutsi Madiba walwa wate wayitfo inkhululeko/ Nanobe Madiba asaphuma ejele, wachubeka nekulwela inkhululeko sive semaAfrika sate sakhululeka. | (1) |



- 2.5 Kuna kwemvula kusho kwesutsa nekuphila kamnandzi unetseteke ngobe imvula iluphawu lwenala lolukhomba kwesutsa/Nasekuphele lubandlululo, bantfu bawuphila kamnandzi njenganakune imvula/ Usho kufika kwenkhululeko leyaletsa kuphila kamnandzi, njll (2)
- 2.6 Imibono itawehluka ifake ekhatsi loku lokulandzelako: Labatsi ucinisile bawutsi: Nangabe Madiba sancobe lubandlululo, inkhululeko seyikhona, bantfu bawutfufuka bambonge ngalabentele kona/ Nangabe lusha lungenta njengaMandela, sive singaba nebantfu labacotfo nalabahlakaniphile, sifufuke bese kubongwa yena Mandela ngekuba sibonelo lesihle/ Ucinisile ngoba tive titawuhlangana tihlale ndzawonye emva kwalenkhululeko lewayilwela timbonge. Labatsi akusilo liciniso, bawesekela labakushoko, kuhambisane nenkondlo. (2)
- 2.7 Lusha lwalomuhla. Luyalwa ngebunandzi lolucala ngabo nekubhenywa kwetidzakamiva kutsi lufanele lukuyekele/ Lusha, lunake imfundvo luyekele tidzakamiva. (2)

[10]

**UMBUTO 3: TIMPHENDVULO  
DZELIWE ME MASINA**

- 3.1 Uvukwe lusinga lwelusizi/ lwekushiywa nguDzeliwe/ lwekutsandza Dzeliwe/ lwekwehlukana naDzeliwe/ lwebuhlungu/ lwenkhumbulo. (1)
- 3.2 Ngitjele. (1)
- 3.3 Wentela kugcizelela kutsi lenkondlo ikhuluma ngaDzeliwe/Ufuna kucinisekisa kutsi tetsamelilwati tati kutsi lenkondlo iphatselene naDzeliwe/ Ufuna kutsi tetsamelilwati tati kutsi uyakhala ngaDzeliwe, njll. (1)
- 3.4 Usho imphilo yaDzeliwe/ Indlela labephila ngayo Dzeliwe. (1)
- 3.5 Kungobe uyasho sonkondlo kutsi uva bakhuluma ngalokwenteke kuDzeliwe, akakatiboneli ngekwakhe. Ufanisa loko lakuvako neliphupho/ Ngobe abemtsandza angacabangi kutsi angashona. (2)
- 3.6 Imibono itawehluka: Labatsi ulikhetse kahle bawesekela ngekutsi, emanyeva asho tinhlupheko talomhlaba, ngobe nato tibuhlungu njengekuhlatjwa ngemanyeva. Labatsi alikakhetseki kahle, bawesekela labakushoko, kuhambisane nenkondlo. (2)
- 3.7 Sonkondlo utsi Dzeliwe abenetitfo letinhle/ abengenamicondvo/ Abenebuso lobuhle/ Abenetitfo letigcwele. (2)

[10]

#### UMBUTO 4: TIMPHENDVULO

#### LUTSANDVO S C MSIBI

]

- 4.1 Ngob' ungakavangwa nalutfo loluyimali/ Umugca we-10. (1)
- 4.2 Sicedzelelamcondvo/I-enjambamenti. (1)
- 4.3 Umbiti – Sonkondlo ubhala ngatsi ukhuluma nalo lolutsandvo/Sifaniso- wafana nencwadzi lefundzekako. (1)
- 4.4 Yinkondlo yemvangedvwa/Yilirikhi. (1)
- 4.5 Sonkondlo usho kutsi lutsandvo lunetimo letehlukahlukene, kulesinye sikhatsi luba lukhulu, lube yintondvo, bantfu benyanyane bate behlukane, njll. (2)
- 4.6 Kulapho titsandzani setingasevani, lutsandvo lungasahambi kahle, bese sonkondlo ulufanisa nemhlonyane. (2)
- 4.7 Kubaba njengemhlonyane/ Kufana nesihambi. (2)

[10]



**INKONDLO 10: LOMCULO NGIYAWUTSANDZA**

Kuba matsombomhlophe	Kushona kudzala kakhulu
Kufoba emanceba	Kudvudvuta umuntfu
Kilindza emabele	Kugadza emasimu emabele kutsi angadliwa tinyoni.

**INKONDLO 11: UYILIMILE INDZIMA: NKOSI F.C**

Kukhipha umkhovu etjeni	Lilanga lisuke lishisa kakhulu
Kubhekisa emabombo	Kusuka uhambe uye endzaweni letsite.
Kuma ngemumo	Kulungela kwenta intfo letsite
Kungabuti elangeni	Kungati kutsi kukhulu lokutako.
Kutibamba ngapelepele emehlweni	Kutikhohlisa nobe kutiyenga
Kuphela emandla	Kulahlekelwa litsemba
Kulima indzima	Kwenta umsebenti lolindzeleke kutsi uwente.

**INKONDLO 12: SHUKELA: NKOSI F.C**

Kukhala libhungane	Kutse nya akunamuntfu nobe Kusala kungenamuntfu ekhaya.
Kulila lesimatsambo	Kukhala kalusizi

**SIGABA: 8**

**TIMPHENDVULO TEMIBUTO YEKUTIVIVINYA NGENKONDLO NGAYINYE:**

**WENA GCIWANENDZINI T E SITHOLE**

**TIMPHENDVULO LETILINDZELE ENKONDLWENI:1**

- 1.1 Ulusebentisele kutsi lofundzako aphumule kancane **nobe advonse umoya kancane.** (1)
- 1.2 Secamagama. (1)
- 1.3 Imvumelwanosicalo. (1)
- 1.4 Simunfutiso setento temunfu. (1)
- 1.5 Sonkondlo ulikhetse kahle ngobe lihinzamfuku lukhula lwetihlahlana letikhula tehlukenegaphansi bese tiyahlangana etulu nasonkondlo utawuhlangana nalesifo sengculazi etulu ngelwati lanalo lekusincoba. (2)

**[6]**

**TIMPHENDVULO LETILINDZELEKE ENKONDLWENI:2**

**NGITSATS ' UNGIBEKE T E SITHOLE**

- 1.1 Sidvonsamoya (1)
- 1.2 Inkondlomlandvo (1)
- 1.3 Sifaniso (1)
- 1.4 Sifundvo sekutsi lomsakato weSiswati uyafundzisa. (1)
- 1.5 Uphumelele ngoba luju yintfo lemmandzi lenongotelako kantsi nalomsakato weSiswati unentihlelo letimmandzi. (2)

**[6]**

**TIMPHENDVULO LETILINDZELEKE ESEHLUKWENI:3**

**NGONENI KUWE MHLABA M S MBUYANE**

- 1.1 Sonkondlo ukhutsata kutsi bantfu babobeketela noma ngabe bahlangabetana netinkinga. (1)
- 1.2 Sidvonsamoya. (1)
- 1.3 Ucondze kutsi umuti wakhe nemndeni wakhe wonkhe washona ubulawa ngulenhlopheko lebeyibakhungatsile. (1)
- 1.4 Sifanangwaca. (1)
- 1.5 Sonkondlo ukhuluma ngalenhlopheko lenkhulu lahlangana nayo ngemakhata nemoya wenyanga yakholwane. (2)
- (6)**

**TIMPHENDVULO LETILINDZELEKE ENKONDLWENI:4**

**LOMFUNDVO G T NKOSI**

- 1.1 Luchumanosiphambano. (1)
- 1.2 Uyihlaba ngemfundvo. (1)
- 1.3 Usuke asahlakaniphe kakhulu. (1)
- 1.4 Bantfu bangahlala basenhlophekweni. (1)
- 1.5 Lenkondlo ikhuluma ngekubaluleka kwemfundvo. (2)
- [6]**

**TIMPHENDVULO LETILINDZELEKE ENKONDLWENI: 5**

**LUTSANDVO S C MSIBI**

- 1.1 Yirikhi. (1)
- 1.2 Umhlonyane nobe sihambi. (1)
- 1.3 Lwenjabulo. (1)
- 1.4 Lutsandvo luyantjintjantjintja lomuhla luba nguloku, kusasa lube ngulokwa. (1)
- 1.5 Lutsandvo lunetimo letehlukahlukeno, luba lukhulu bantfu batsandzane, luba yintondvo, titsandzani tenyanyane tize tehlukane. (2)

**[6]**

**TIMPHENDVULO LETILINDZELEKE ENKONDLWENI: 6**

**MABITW ' ASABELE S C MSIBI**

- 1.1 Kumuntfutisa ngetento tebantfu. (1)
- 1.2 Emagama alenkondlo awakahleleki kahle ngoba leminyane imigca inemagama lamabili, lamatsatfu, lamane nalasihlanu. (1)
- 1.3 Ngumoya wekudvumisa nobe wekuhalisela nekubongelela.. (1)
- 1.4 Ticeketse ceketsile, ticeketse. (1)
- 1.5 Ligagasi lemanti lihanjiswa ngumoya namakhalekhukhwini uhambisa imibiko ngemoya ungakhuluma nemuntfu lokhashane akuve. (2)

**[6]**

**TIMPHENDVULO LETILINDZELEKE ENKONDLWENI: 7**

**TIBANE N C MTHETHWA**

- 1.1 Khanyiselani tonkhe tidalwa. (1)
- 1.2 Emini kukhanya lilanga lisitse letinkhanyeti. (1)
- 1.3 Kusuke sekulalwa. (1)
- 1.4 Imphindvwa. (1)
- 1.5 Kuyahambisana ngoba tibane yintfo lekhanyisako ebusuku, letibane nguletinkhanyeti letidaliwe tiyimvelo kantsi nengcikitsi yalenkondlo yimvelo.. (2)

**[6]**

**TIMPHENDVULO LETILINDZELEKE ENKONDLWENI: 8**

**NGAWE MANTI J J THWALA**

- 1.1 Sidvonsamoya (1)
- 1.2 Imvumelwanosicalo. (1)
- 1.3 Sifaniso. (1)
- 1.4 Letindzima tihleleke kahle ngobe tonkhe tenemigca lemine. (1)
- 1.5 Kubumbene ngobe tjwala bentiwe ngemanti latsakiwe nobe lanongiwe. (2)

**[6]**



**TIMPHENDVULO LETILINDZELEKE ENKONDLWENI: 9**

**DZELIWE M E MASINA**

- 1.1 **Kwatsi ngekuwa** kwakh' asiphuka, Asiphuka kwesihlahla siwa. (1)
- 1.2 Ngebuso bakho lobebucwebetelisa kweligolide. . (1)
- 1.3 Natsi siyakulanzela. (1)
- 1.4 Ngumoya welusizi nobe wekudvumala nobe wekujabha. (1)
- 1.5 Emagama awakahleleki kahle ngobe acala kulamabili, aye kulasitfupha. NOBE imigca ayikahleleki kahle ngobe letinye tindzima tinemigca lemine, kuye kuleyimfica. (2)

**[6]**

**TIMPHENDVULO LETILINDZELEKE ENKONDLWENI: 10**

**LOMCULO NGIYAWUTSANDZA M E MASINA**

- 1.1 Luchumanololuvundlile nobe luchamano lolutjekile. (1)
- 1.2 Utsandza umculo wakadzeni. (1)
- 1.3 Kumuntfutisa nobe silinganisamcondvo. (1)
- 1.4 Lomculo umtfoaba emanceba, ubusisa inhliyo, utfoba nemphefumulo wakhe. (1)
- 1.5 Lomculo umkhumbuta tikhatsi letendlulile lapho imphilo beyimnandzi khona. (2)

**[6]**

## TIMPHENDVULO LETILINDZELEKE ENKONDLWENI: 11

### UYILIMILE INDZIMA F C NKOSI

- 1.1 Inkondlomlandvo nobe inkondlo lelandzisako. (1)
- 1.2 Lisho emaphoyisa. (1)
- 1.3 Kusho kutikhohlisa. (1)
- 1.4 Sonkondlo ukhuluma ngaMandela. (1)
- 1.5 Siyahambisana ngobe Ingcikitsi inkhululeko kantsi nesihloko sityi uyilimile indzima, lokusho kutsi Mandela bekalwela inkhululeko wayitfolo. (2)

[6]

## TIMPHENDVULO LETILINDZELEKE ENKONDLWENI 12

### SHUKELA F C NKOSI

- 1.1 **Bonkhe** boshukela bamnandzi,  
**Bonkhe** boshukela bayatsandvwa (1)
- 1.2 Ngoba bonkhe boshukela bayanongotela (1)
- 1.3 Bafati labanyenti base-Afrika babulawa sifo sashukela nobe bahlaselwa ngushukela. (1)
- 1.4 Ngulesifo sashukukela. (1)
- 1.5 Wahlaselwa sifo lesitsite wagula wagcina ashonile.. (2)



[6]

**SIGABA A: IRUBHRIKI YEKUHLOLA INDZATJANAMBHALO YENKONDLO [10 EMAMAKI]**

<b>Timpawu</b>	<b>Emalengiso</b>	<b>Licophelo lelisetulu</b>	<b>Lokwenetisako</b>	<b>Lokusilele</b>	<b>Lokungaphumelelisi</b>
<b>LOKUCUKETFWE</b>	<b>5-6</b>	<b>4</b>	<b>3</b>	<b>2</b>	<b>0-1</b>
Kuchazwa kwesihloko Kujula kwemibono, Kwesekela nekuvisiswa kwetheksthi  <b>6 EMAMAKI</b>	-Sihloko sichazwe ngalokujulile -Luchungechunge lwemaphuzu lababatekako ekwesekela lacashunwe enkondlweni -Luhlobo lwembhalo kanye nenkondlo kuvisiswa ngemalengiso	-Sihloko sichazwe ngelicophelo lelisetulu kukhomba kusivisisa -Emaphuzu ekwesekela ayevakala kodvwa akaketfulwa ngendlela leindzelekile -Luhlobo lwembhalo kanye nenkondlo kuvisiswa ngelicophelo lelisetulu	-Sihloko sichazwe ngalokwenetisako -Akhona lamanye emaphuzu lamahle lesekela sihloko ngalokwenetisako -Leminye imibono yesekelwe kodvwa esikhatsini lesinyenti bufakazi abukholweki -Luhlobo lwembhalo kanye nenkondlo kuvisiswa ngalokwenetisako	-Kuchazwa kwesihloko akwenetisi -Kulukhuni kutfola emaphuzu lesekela sihloko -Luhlobo lwembhalo kanye nenkondlo akukavisiswa kahle	-Sihloko asikavisiswa nakancane -Akukho kucaphuna enkondlweni -Luhlobo lwembhalo kanye nenkondlo akukavisiswa nakancane
<b>SAKHIWO NELULWIMI</b>	<b>4</b>	<b>3</b>	<b>2</b>	<b>1</b>	<b>0-1</b>
Sakhiwo, Kuhleleka nekwetfula Kusetjentiswa kwelulwimi, umoya, nesitayela  <b>4 EMAMAKI</b>	-Sakhiwo lesibumbene ngemalengiso -Imibono yakhiwe yahleleka ngalokucace ngemalengiso -Lulwimi, umoya nesitayela kuvutsiwe futsi akunamaphutsa -Emaphutsa eluhlelo, sipelengi netimpawu tekufundza kuyindlala	-Sakhiwo lesicacile lesinemibono lehleleke ngelicophelo lelisetulu -Imibono letfuliwe iyalandzeleka -Kunemaphutsa lambalwa elulwimi, umoya nesitayela	-Bukhona bufakazi lobutsite besakhiwo -Kubumbana nekuhleleka kwemibono kuyenetisa -Lulwimi lunemaphutsa langasho lutfo; umoya nesitayela kuyenetisa	-Sakhiwo sikhomba emaphutsa ekuhlela -Imibono ayikahleleki ngalokubumbene -Lulwimi lunemaphutsa lamanyenti -Umoya nesitayela akukemukeleki	-Sakhiwo lesingemukeleki nakancane -Imibono ihlangahlangene -Lulwimi lolunemaphutsa lamanyenti nesitayela lesingemukeleki -Umoya nesitayela akwemukeleki nakancane

**CAPHELA:** Nangabe umhlolwa angakabhali ngalokufunwa ngumbuto, abe abhale lokunhlanhlatsako, akanganikwa emamaki ako kokubili, Lokucuketfwe, Sakhiwo neLulwimi.

## TIMPHAWU LETISETJENTISWA NAKUMAKWA LULWIMI

- |     |                                       |   |
|-----|---------------------------------------|---|
| 1.  | <b>Sipelingi</b>                      | <b>sp</b>   |
| 2.  | <b>Timphawu tekufundza</b>            | <b>p</b>  |
| 3.  | <b>Kuphindzaphindza</b>               | <b>pp</b>   |
| 4.  | <b>Lulwimi</b>                        | <b>lw</b>   |
| 5.  | <b>Luhlelomusho</b>                   | <b>lm</b>   |
| 6.  | <b>Kuhlanganisa</b>                   |    |
| 7.  | <b>Kwehlukana</b>                     | <b>/</b>  |
| 8.  | <b>Lokushiye</b>                      | <b>^</b>  |
| 9.  | <b>Sikhatsi</b>                       | <b>skh</b>  |
| 10. | <b>Kuhlanganisa imicondvo yenzima</b> |  |
| 11. | <b>Kwehlukana tindzima</b>            |   |

IMITFOMBOLWATI LESETJENTISIWE:

1. M A Nzima naM F Shongwe Lalela Ngwane, Sandton: Abantwana Publishing (Pty) Ltd.
2. Siswati HL Literature self study guide, (2012)
3. [www.novel.com](http://www.novel.com) accessed on 27 September 2019 12:15

**The Mind the Gap study guide series**

This publication is not for sale.

© Copyright Department of Basic Education  
[www.education.gov.za](http://www.education.gov.za)

Call Centre 0800 202 993

Inkhombandleya Yeluhlolo-Tinkondlo-‘Lalela Ngwane’ Libanga Le **ISBN 12- 978-1-4315-3393-0**



**basic education**  
Department:  
Basic Education  
REPUBLIC OF SOUTH AFRICA